

काव्यमाला ४४.

— २२ —

श्रीरामभद्रदीक्षितविरचितः

शृङ्गारतिलकभाणः ।

— ० —

N. S. मूल्यं ६ आणकाः Lashan  
ce Rs. 1-60





KĀVYAMĀLĀ 44.

---

THE  
ŚRĪŅGĀRATILAKA BHĀṆA  
OF  
RĀMABHADRA DĪKṢITA.

---

EDITED BY  
PĀṆḌIT KEDĀRNĀTH.

Third Edition.

---

PUBLISHED BY  
PĀNDURANG JĀWAJĪ,  
PROPRIETOR OF THE "NIRNAYA SĀGAR" PRESS  
BOMBAY.

1938.

N. S. Book Prakashan  
Price 6 Annas  
Revised Price Rs. 1-60

KAVYAMĀLA  
 THE  
 ŚRĪNGĀRATILAKA BHĀNA  
 OF  
 RĀMA BHADRA DĪKṢITA

[All rights reserved by the Publisher.]

Publisher:-Pandurang Jawaji, } 'Nirnaya-sagar' Press,  
 Printer:-Ramchandra Yesu Shedge, } 26-28, Kolbhat Street, Bombay.

PUBLISHED BY  
 PĀNDURANG JĀWALĪ,  
 PROPRIETOR OF THE "NIRNAYA-SAGAR" PRESS,  
 BOMBAY.

1938.

Pages 6 Number 1-60



काव्यमाला. ४४.

श्रीरामभद्रदीक्षितविरचितं  
शृङ्गारतिलकम् ।

जयपुरनिवासिसाहित्योपाध्यायपण्डितकेदारनाथशर्मणा  
संशोधितम् ।

( तृतीयावृत्तिः । )


सा च

मुम्बय्यां

पाण्डुरङ्ग जावजी इत्येतैः,

स्वीये निर्णयसागराख्यमुद्रणयन्त्रालये मुद्रापयित्वा प्रकाशिता ।

शकाब्दाः १८५९, ख्रिस्ताब्दाः १९३८.







## रामभद्रदीक्षितः ।

कौण्डिन्यगोत्रोद्भवः श्रीरामभद्रमखीन्द्रोऽयं कविर्दक्षिणदेशेषु कुम्भघोणनगरात्सप्तकोशमात्रदूरवर्तिनि कण्डरमाणिकाख्याग्रहारे चतुर्वेदयज्वनो वंशे श्रीयज्ञ-रामदीक्षितात्समुत्पन्नः । बृहच्चरणजातीयोऽयं विप्रकुलमणिः । द्राविडी चास्य जन्म-भाषा । उपगतमनेन बाल्ये वयसि श्रीमदप्पयदीक्षितसोदर्याच्चादीक्षितपौत्रस्य श्रीनीलकण्ठविजयाख्यचम्पूकाव्यस्य निर्मातुः श्रीनीलकण्ठमखिनः सकाशात्का-व्यनाटकरसालंकारलक्षणग्रन्थादिषु नितरां पाण्डित्यम् । अधीता च सम्यङ्गिर-वद्या पदविद्या श्रीमतश्चोक्तनाथमखीन्द्रात् । ऊढा च तदीया ज्येष्ठा कन्या । अभ्यस्ता चाध्यात्मिकी विद्या श्रीबालकृष्णभगवत्पादेभ्यः । पुनरयं सतीर्थो महा-देवकवेरद्भुतदर्पणाख्यस्य दृश्यकव्यस्य निर्मातुः । श्रीमान्नीलकण्ठमखी च स्वकृत-नीलकण्ठविजयाख्यचम्पूकाव्यस्य ‘अष्टत्रिंशदुपस्कृतसप्तशताधिकचतुःसहस्रेषु कल्यन्देषु गतेषु ग्रथितः किल नीलकण्ठविजयोऽयम् ॥’ इति कालनिर्णयं कृत-वान् । अतस्तदीयशिष्यश्चायं रामभद्रकविर्बहुशस्तदानीमेवाभूदिति वक्तुं शक्यते । किं च तज्जनगराधिपतिः शहजिः कावेरीतीरे कुम्भघोणनगरस्य कोशद्वयमात्र-परिसरवर्तिनि तिरुविशानल्लूराख्यस्थले शहजिराजपुरमिति स्वनाम्नाग्रहारमेकं निर्माय तत्रतत्र प्रदेशेभ्यः पण्डितानानाग्य सबहुमानं तत्र निवेश्य वृत्त्यर्थं तत्रैव पर्याप्तामुर्वरां प्रायच्छत् । तत्र प्रतिगृहीतृषु मुख्यतमाः—(१) श्रीरामभद्रमखीन्द्रः, (२) श्रीभास्करयज्वा, (३) श्रीवेङ्कटकृष्णयज्वा, (४) श्रीमहादेवकविः, (५) तिप्पाध्वरी, अन्ये च । सर्वेऽपि कवय एकग्रामवासिनश्च । विद्वद्राजः शहजिः कलेः ४७८४ संवत्सरादारभ्य ४८११ वत्सरावधिं सप्तविंशतिं वत्सरान् राज्यमकरोत् ।

श्रीरामभद्रमखीन्द्रेण कृता उपलभ्यमानाश्च ग्रन्थाः—(१) अष्टप्रासः, (२) चापस्तवः, (३) जानकीपरिणयम्, (४) पतञ्जलिचरिताख्यं काव्यम्, (५) पर्या-योक्तिनिघ्नन्दः, (६) प्रसादस्तवः, (७) बाणस्तवः, (८) विश्वगर्भस्तवः, (९) शृङ्गारतिलकम् । तदीयस्तूणीरस्तवो नोपलभ्यते ।

अत्र शृङ्गारतिलकाख्यभाणनिर्माणे कारणं कविना खेनैवोच्यते—‘प्रार्थितो निजशिष्येण रघुनाथेन धीमता । शृङ्गारतिलकं नाम भाणं विरचयाम्यहम् ॥’




इति । आसीत्काञ्चीपुरे अम्माल्लय्यङ्गारापरनामधेयो वरदाचार्य इति कश्चन वैष्णव-  
ब्राह्मणः कविः । तेन वसन्ततिलकं नाम भाणो व्यरचि । तस्य ग्रन्थस्य अम्माभाण  
इत्येव प्रसिद्धिरासीत् । द्राविडभाषायां योषितः सबहुमानं 'अम्मा' इत्युच्यन्ते,  
पुमांसश्च 'अय्या' इति । अतः सर्वेऽपि विशेषतस्तच्छिष्याः श्रीरामभद्रमखीन्द्रं  
'अय्या' इत्येव वदन्तोऽभवन् । यदा तच्छिष्यैरश्रावि वरदाचार्येण अम्माभाणो  
निरमायीति तदा अय्याभाणोऽपि निर्मातव्य इति श्रीरामभद्रमखीन्द्रं ते प्रार्थया-  
मासुः । अतस्तेनायं विरचितः । अस्य भाणस्य अय्याभाण इति च प्रसिद्धिः ।

केनचन नाद्यापि शृङ्गारतिलकमिदं प्राकाश्यं नीतम् । तज्जावरवासिभिः टी-  
एस्. कुप्पूस्वामीशास्त्रिभिः प्रेषितेन तालपत्रलिखितपुस्तकत्रयाधारेण, त्रिचना-  
पल्लीवर्तिभिः एस्. सुब्रह्मण्यशास्त्रिभिः प्रेषितेन देवनागरीलिपिलिखितस्य पुस्तकस्य  
चाधारेण मुद्रितमिदं पुस्तकम् । तत्रैकं तालपत्रलिखितं पुस्तकं पञ्चपञ्चाशत्पत्रपरि-  
मितं क्वचित्क्वचिज्जीर्णं पूर्णं च । प्रतिपृष्ठं सप्ताष्ट वा पङ्क्तयो वर्तन्ते । पुस्तकमेन-  
दितः ६८ संवत्सरेभ्यः पूर्वं लिखितमिति भाति । यतः पुस्तकस्यान्तिमपृष्ठे 'पार्थि-  
वसंवत्सरस्य वृषभमासे हस्तनक्षत्रे वृश्चिकलग्ने शृङ्गारतिलकं लिखितमासीत्' इति  
दृश्यते । अन्यत्तालपत्रपुस्तकं द्विसप्ततिपत्रपरिमितं बहुशोऽशुद्धमसंपूर्णं च ।  
षोडशसंवत्सरेभ्यः पूर्वं तिरुविशानलूरसाम्बशिवशास्त्रिणा लिखितम् । तत्र ग्रन्थे  
दशाधिकशततमश्लोकावधिर्वर्तते । उभयोरपि पुस्तकयोः क्वचित्को वाक्यभ्रंशो  
दृश्यते । अपरं च तृतीयं तालपत्रपुस्तकं तज्जावरवर्तिराजगृहस्थितपुस्तकप्रतिरूप-  
कम् । प्रायशः शुद्धम्, पूर्णं च पुस्तकत्रयमपि ग्रन्थाक्षरैरेव लिखितम् । यैर्महाश-  
यैरेतानि पुस्तकानि काव्यमालार्थमस्मभ्यं दत्तानि तेषामुपकारगौरवं बिभृमः ।



# काव्यमाला ।



श्रीरामभद्रदीक्षितविरचितः ।

शृङ्गारतिलकभाणः ।

पाणिग्रहावसर एव दृढोपगूढा रागस्पृशा रघुपतेर्नयनाञ्चलेन ।

लज्जावशान्नवधूरिव संकुचन्ती दृष्टिर्महीदुहितुरस्तु विभूतये वः ॥ १ ॥

अपि च ।

उन्मृष्टं कुचसीम्नि पत्रमकरं दृष्ट्वा हठालिङ्गना-

त्कोपो मास्तु पुनर्लिखाम्यहमिति स्मेरे रघूणां वरे ।

रोषेणारुणितरूपातरलितः प्रेम्णा च विस्तारितो

दत्तो मैथिलकन्यया दिशतु वः क्षेमं कटाक्षाङ्कुरः ॥ २ ॥

( नान्व्यन्ते )

सूत्रधारः—( सादरमञ्जलिं बद्ध्वा । )

भ्रमद्भ्रूल्लोकं भृशतरलितापाङ्गवलनं

समुद्यत्सीत्कारं पुलकितकपोलस्थलयुगम् ।

करौ व्याधुन्वत्याः कनकवलयध्वानमुखरौ

मुदे वस्तद्भ्रूयान्मुखकमलपानं मृगदृशः ॥ ३ ॥

( इति पुष्पाञ्जलिं विकीर्य नेपथ्याभिमुखमवलोक्य । ) मारिष, इतस्तावत् ।

( प्रविश्य )

पारिपार्श्वकः—भाव, एषोऽस्मि ।

सूत्रधारः—अत्र किल वृत्रारिसमाराधितचरणारविन्दस्य विचि-  
त्रीकृतचतुःषष्टिविधविहारधौरेयस्य सुन्दरेशनाम्नो भगवतश्चन्द्रकला-

वतंसस्य नित्यनिवासेन निखिलनगरातिशायिसौभाग्यधुरंधरे मधुरापुरे मीनाक्षीपरिणयमहोत्सवदिदृक्षया समागतैर्वैदेशिकैरादिष्टोऽस्मि सामाजिकैः ।

**पारिपार्श्वकः—**कथमिव ।

**सूत्रधारः—**अयि मधुरानगरवास्तव्य भरतकुलचूडामणे, रमणीयरूपकप्रयोगेषु निपुण इति श्रुतोऽसि । तदधुना सरसकविनिबद्धं हृद्यं किमपि नूतनं रूपकमभिनीय चरितार्थय चक्षुष्मत्त्वमस्माकमिति । ( सहर्षम् । )

तदद्य चिरलब्धायाः सदस्यानन्दलक्षणम् ।

अस्मन्नटनविद्यायाः फलमेवोपतिष्ठते ॥ ४ ॥

**पारिपार्श्वकः—**विप्रतिषिद्धमेतद्यदुक्तं सरसकविनिबद्धत्वं रूपकस्य नूतनत्वं च । न खल्विदानीं निबद्धारः सरसकवयः ।

**सूत्रधारः—**( स्मरणमभिनीय । ) मा मैवम् ।

गिरिक्षुभितनिःस्वनत्कलशसिन्धुगर्भस्थली-

निरर्गलविनिर्गलन्नवसुधारसस्रोतसा ।

भुजाभुजिरणक्षमो भवति यस्य सूक्तिक्रमः

स एष सरसः कविर्जयति रामभद्रः सुधीः ॥ ५ ॥

**पारिपार्श्वकः—**भाव, कः पुनरेष न जानामि ।

**सूत्रधारः—**किमेतमपि जगद्विदितं न जानासि ।

यश्चतुर्वेदयज्वेन्द्रवंशवारिधिकौस्तुभः ।

यस्य कण्डरमाणिक्यग्रामो भवति जन्मभूः ॥ ६ ॥

**पारिपार्श्वकः—**( सशिरःकम्पम् । ) आः, स्मरामि । स एवायं यस्मै किल निखिलविद्वज्जनश्लाघनीयवैदुष्यशालिनो वदावदशिष्यसह-



सविभाव्यमाननिजप्रभावाः श्रौतधर्मा इव मूर्तिमन्तस्तत्रभवन्तश्चोक्क-  
नाथमस्त्रिप्रवरा वितीर्णवन्तोऽपि प्रथमामात्मकन्यामन्यामिव पुनरपि  
स्नेहेन निरवद्यां वितरन्ति स्म पदविद्याम् ।

**सूत्रधारः**—तेनैव सरसकविना प्रणीतं शृङ्गारतिलकं नाम रमणीयं  
भाणं प्रयुञ्जानाः सामाजिकहृदयमनुरञ्जयामः ।

**पारिपार्श्वकः**—कथमस्य रघुवीरचरणारविन्दस्मरणनिरन्तरप्रवण-  
चेतसो भाणनिर्माणेऽपि प्रवृत्तं हृदयम् ।

**सूत्रधारः**—उक्तमत्र तेनैव—

‘प्रार्थितो निजशिष्येण रघुनाथेन धीमता ।

शृङ्गारतिलकं नाम भाणं विरचयाम्यहम्’ ॥ ७ ॥

इति ।

**पारिपार्श्वकः**—पुनरपि तत्र किञ्चिदाशङ्कते मे हृदयम् ।

**सूत्रधारः**—किं तत् ।

**पारिपार्श्वकः**—तस्य परिचितभूयिष्ठनिष्ठुरकैयटवचनसंपर्ककर्क-  
शवाक्यक्रमस्य कथं सरसपदसंदर्भेऽपि प्रागल्भ्यमिति ।

**सूत्रधारः**—यत्किञ्चिदेतत् । किं न पश्यसि समन्ततोऽपि दुष्क-  
विभिरुपहतस्य सरसकविताकन्दलस्य पुनरुज्जीवनाय धरण्यां गूढम-  
वतीर्णां चतुर्मुखवरवर्णिनीमात्मरूपेत्यसाधारणेन सर्वतन्त्राणि स्वातन्त्र्येण  
विवृण्वतां नीलकण्ठमखिनां सदसि सकृत्प्रविष्टस्यापि समुल्लसति  
सरसपदसंदर्भवैदग्धी । अस्य पुनः कवेस्तदीयशिष्यस्य विशिष्य तद्भ-  
जनानुरक्तस्य किमु वक्तव्यम् । किञ्च सर्वमपि सुघटितमसद्भाग्यव-  
शात् । तथाहि ।

उन्मीलन्नवमल्लिकापरिमलोदग्राः कवेरुक्तयो  
 भान्त्येतेऽपि रसज्ञपण्डितकविप्रायाश्च सामाजिकाः ।  
 ख्यातो नृत्तकलासु नः परिचयः किंचायमालक्ष्यते  
 कालः कोकिलकाहलीकलकलारम्भप्रियंभावुकः ॥ ८ ॥

तन्निवर्तय पात्रमविलम्बेन ।

**पारिपार्श्वकः**—यदाज्ञापयति भावः । (इति निष्क्रान्तः ।)

**सूत्रधारः**—(सर्वतो विलोक्य ।) तर्कयामि समन्ततो वसन्तस-  
 मयमेकान्तरमणीयम् । यतः ।

क्वचिद्विकचचम्पकस्तवकगन्धबन्धुः क्वचि-  
 द्विकासिनवमल्लिकाकुसुमसौरभालंकृतः ।  
 क्वचिद्धुमधुमायितो दलितबालचूताङ्कुर-  
 स्फुरत्परिमलैरसौ मलयमारुतः स्पन्दते ॥ ९ ॥

अपि च ।

संधारयन्ति तरवो मदनस्य बाणा-  
 न्गन्धाचलोऽपि रथमस्य परिष्करोति ।  
 उन्मीलति प्रियतमादृढविप्रयोग-  
 जन्मा च संप्रति विलासिजनप्रलापः ॥ १० ॥

(नेपथ्ये ।)

आलोलनीविवसनं दृढमाकलय्य  
 संयम्य कुन्तलभरं श्लथमाल्यबन्धम् ।  
 व्युष्टा निशेति रभसादवधूय सा मां  
 यातैव हन्त तरुणी किमितः करोमि ॥ ११ ॥



**सूत्रधारः—**( आकर्ष्य । नेपथ्यमवलोक्य । ) किं प्रविष्ट एव रङ्ग-  
मण्डपं हेमाङ्गीवियुक्तस्य भुजङ्गशेखरस्य भूमिकामादाय तत्तदनुगुण-  
वेषभाषणाद्यभिनयविचक्षणो मम पैतृष्वसेयः कमलेक्षणः । तथाहि ।  
पुरत एष

सामिस्रस्तं प्रवालारुणमपि शिरसा बिभ्रदुष्णीषभेदं  
कस्तूरीचित्रिताङ्गं दधदलिकतलं कारितश्मश्रुरेखः ।  
कक्ष्याबद्धावलग्नः कनकमयतुलाकोटिरभ्यैकपादो  
निद्राभङ्गारुणाक्षः प्रलपति किमपि ग्रामणीः कामुकानाम् ॥ १२ ॥  
तदहमनन्तरकरणीयाय सज्जीभवामि । ( इति निष्क्रान्तः । )

**प्रस्तावना ।**

( ततः प्रविशत्यचिरोपनतनायिकाविरहविधुरो निष्कुटवनं गतो भुजङ्गशेखरः । )

**भुजङ्गशेखरः—**( ‘आलोलनीविवसनम्’ ( ११ श्लोकः ) इति पुनस्त-  
देव पठित्वा स्मरणमभिनीय । ) उक्तं तया तदानीमतिकातरया—

‘अम्भोजकाननमहोत्सवलक्षणानि  
शीतांशुकान्तिशिथिलीकृतिसूचकानि ।  
आविर्भवन्ति मिथुनश्रुतिदुःसहानि  
कुक्कूरुतानि चरणायुधकण्ठनालात् ॥ १३ ॥  
तदधुना यावदतिप्रभाता न भवति निशा तावदितो गच्छामि’ इति ।  
( मखेदम् । ) अहो कथं पुनरासादितं दैवहतकेन ।

कालाह्वोरपि परस्पररागबन्धे  
दृष्टेऽप्यलम्भि न समागमयोग्यकालः ।

किंत्वद्य लब्ध इव यावदमुष्य ताव-

त्प्रायुक्लु कुक्कुरुतं विधिरन्तरायम् ॥ १४ ॥

अथवा किमर्थमकाण्डे मया विधिरूपालभ्यते । स हि कथंचिदपि  
निष्कुटवने संघटितवानावाम् । स एव पुनरूपालब्धव्यो यः किल

उरसि मम पतन्त्याः श्रान्तिभूम्ना रतान्ते

मधुरमधरबिम्बं यावदास्वादनाय ।

कुवलयनयनाया नोपगृह्णामि ताव-

त्परुषतरमकूजत्पातकी ताम्रचूडः ॥ १५ ॥

( पुनर्विचिन्त्य सोच्छ्वासम् । )

अमुष्मिन्मन्दारस्तबकसुभगे निष्कुटवने

समुन्मीलदूर्वादलमृदुनि नीपद्रुमतले ।

तया साकं मञ्चे बहुगुणितमच्चेलरचिते

रतारम्भो भावी पुनरपि किमिन्दीवरदृशा ॥ १६ ॥

कृतं कृतमलभ्यगोचरया चिन्तया । को नु तावतो मम भागधेयस्य  
संभवः । इदं पुनरप्यहमाशासे ।

मन्दसिताङ्कुरविकस्वरगण्डभागं

मन्दाक्षसंकुचितमञ्जुलदृग्विलासम् ।

बिम्बाधरारुणपरिष्कृतमानताङ्गी

वक्राम्बुजं पुनरपि प्रकटीकरोतु ॥ १७ ॥

( विचिन्त्य । ) का पुनरेतस्य प्रसक्तिरपि ।

यदद्य देवरो बालां बाभ्रव्यः पतिमन्दिरम् ।

व्याघ्रो निवासकान्तारं हरिणीमिव नेष्यति ॥ १८ ॥

अतः सर्वथा पुनरिदानीं

सा तुङ्गस्तनभरखिन्नमध्यभागा

नो द्रष्टुं सकृदपि लभ्यते नतभ्रूः ।



( सास्त्रगद्गदम् । )

किं वक्ष्ये मुहुरयमप्यकाण्डवैरी

मर्माणि प्रहरति मार्गणैरनङ्गः ॥ १९ ॥

( कथंचिदपि शिरस्यञ्जलिं बद्ध्वा । )

कुटिलायतनीलकुन्तलां कुचभारावनमत्कृशोदरीम् ।

मृगशावविलोचनां पुरो मम भूयोऽपि विधे विधेहि ताम् ॥ २० ॥

( सहर्षम् । ) स्पन्दत इवैष दक्षिणो भुजदण्डः । तन्मन्ये फलिष्यति मे मनोरथः । ( इति चक्षुषी उन्मृज्य सर्वतो विलोक्य । ) किमियं प्रभात-

प्राया रजनी संवृत्ता । यदिदानीं

दरदलदम्बुजविगलन्मकरन्दकणानुषङ्गेण ।

अलिभिर्निरुद्धगमनः परितोऽपि स्पन्दते पवनः ॥ २१ ॥

अपि च ।

चक्रद्वन्द्वं चटुलनलिनीनालडोलाधिरूढं

गाढाश्लिष्टं त्यजति रजनीजातविश्लेषदुःखम् ।

नक्तं भुक्त्वा नवकुमुदिनीं विश्रमार्थी विभाते

गञ्जागेहं विकचकमलं गाहते चञ्चरीकः ॥ २२ ॥

तदितो यावन्न प्रचरन्ति जनास्तावदेव शयनाय कल्पितं चेलं दक्षिणतो नीपद्रुमस्य निक्षिप्तमसिमपि गृहीत्वा बहिरेव निष्कुटवनान्निर्गमिष्यामि ।

( इति निर्गमनं नाटयित्वा पञ्चषट्पदानि गत्वा पुरो विलोक्य । )

एष प्रस्खलितन्यस्तपादः संभ्रान्तलोचनः ।

कम्पमानोरुरभ्येति कृतमूर्धावगुण्ठनः ॥ २३ ॥

( निपुणं निर्वर्ण्य । स्वगतम् । ) कथमसौ मत्प्रियसखो मन्दारको भीत भीत

इवागच्छति । भवतु । पृच्छामि । ( प्रकाशम् । ) सखे मन्दारक, कुत-

श्चित्कुतो धावसि । किं पाणिना मुखमसकृत्पिदधानः सगद्गदं

ब्रवीषि—‘वयस्य, मा शब्दं कुरु । मा शब्दं कुरु । चित्रसेनो हन्तुम-  
न्वेषयति माम्’ इति । सखे, मा भैषीः । नन्वेष संनिहित एव प्रिय-  
सखस्ते खड्गपाणिर्भुजङ्गशेखरः । तदधुना चित्रसेनो राजन्यः संनह्यतु  
शतेन वा योधैः सहस्रेण वा । पश्चात्कृत्वा भवन्तमहमेक एव

हस्ताग्रभ्रमितकठोरखड्गधारानिर्भिन्नप्रतिभटगात्रनिःसरद्भिः ।

प्रत्यग्रैरिव हरिचन्दनद्रवैः स्यामालेसू रणधरणीमसृक्प्रवाहैः ॥२४॥  
किं ब्रवीषि—‘यद्येवमकुतोभयोऽस्मि’ इति । कुतस्त्वयि विद्वेषो राज-  
न्यस्य चित्रसेनस्य । किं ब्रवीषि—‘निजप्रेयस्यां वासन्त्यामनुरक्तः’  
इति । अहो साहसिन्, किं राजन्यदारेष्वपि व्याप्रियसे । अपि  
शक्रोषि कालभुजंगफणान्मणिमादातुम् । किं न जानासि मानधना  
विशेषेण क्षत्रजातिरिति । किं ब्रवीषि—‘सत्यमित्थं जानन्नपि प्रमुषि-  
तचेतनः प्रसवायुधेन संवृत्तोऽस्मि’ इति । सत्यमेवेदम् ।

कथमपि किल दृष्टे कामिनीलोकमात्रे

परवशयति यूनां मानसं पञ्चबाणः ।

तदुपरि यदि साक्षात्सैव दृश्येत तन्वी

तव कथमिव न स्याच्चेतनायाः प्रमोषः ॥ २५ ॥

कथय सखे, किं तदनुरागस्य पलायनमात्रं फलमासीदुत किञ्चिदन्य-  
दपि । किं ब्रवीषि—

‘आरूढं शयनं तथा सह कृताश्चाद्रूक्तयः सस्पृहं

प्रस्विन्नेन ततः करेण कथमप्यङ्गाभिमर्शः कृतः ।

आश्लिष्टो दृढमुन्नतः कुचतटोऽप्यस्याश्चकोरीदृशः’

इति । (स्वगतम् ।)

असौ धन्यो यूनां यदुरसि विशाले मृगदृशः

स्तनाभ्यां संक्रान्तो दृढतरपरीरम्भसमये ।



द्विधा वृत्ताकारो मलयजरसोऽयं मम दृशो-

र्वधूटीवक्षोजद्वितयपरिणाहं कथयति ॥ २७ ॥

( प्रकाशम् । ) सखे, किमेतावति लब्धेऽपि कुतस्ते खेदोऽपि । किं ब्रवीषि—

‘किंतूपक्रम एव विघ्नितमभूद्विम्बाधरास्वादनम्’ ॥ २६ ॥

इति । हन्त हन्त, को वा प्रादुर्भावसमय एव नवनीतस्य भग्नवान्द-  
धिस्थालीम् । किं ब्रवीषि—‘कः पुनरन्यो भविष्यति राजग्रहान्निशीथे  
निजगृहमागतं चित्रसेनहतकमन्तरेण’ इति । अहो प्रमादः । तदा  
किं कृतं भवता । किं ब्रवीषि—सोऽपि मम दर्शनमात्रेण वार्धकिने-  
यमन्दारहतक, किमत्रापि धूर्तवृत्तिरिति खड्गमुद्यम्य त्वरितमभ्यधा-  
वत् । अहमपि तात्कालिकप्रतिभयान्निर्वाप्य दीपं निलीय क्वाटमूले  
निष्क्रम्य च शनैः शय्यागृहान्निशीथे तदीयनिष्कुटवनपथेन पलाय-  
मानः सर्वामपि शर्वरीं परिभ्रमन्दिष्ट्या प्राणरक्षकं वयस्यमद्राक्षम्’  
इति । साधु मन्दारक, साधु । पुरःसरोऽसि भुजङ्गानां दुष्करेण राज-  
न्यकुलप्रवेशेन । किं ब्रवीषि—‘कस्मात्त्वम्’ इति । कामन्तकस्य  
निष्कुटवनात् । किं ब्रवीषि—‘कया तत्र संकेतितम्’ इति । ( दीर्घ-  
मुष्णं च निःश्वस्य । स्वगतम् । ) किमस्मै निवेद्यतामुत्पन्नविनष्टमनोरथनि-  
र्विण्णेन मया । भवतु । इदं तावत् । ( प्रकाशम् । ) न कयाचिदपि ।  
किं ब्रवीषि—‘किमुच्यते न कयाचिदपीति । किं ममापि गोप्यमस्ति ।  
तत्त्वमेव कथय’ इति । तर्हि शृणु । कथयामि । ( इति कर्ण एवमिवे-  
त्यभिनीय । ) किं ब्रवीषि—‘दुःसहस्ते तस्या विरहः । यतः ।

अज्ञानि पाण्डुरकृशान्यलसा च दृष्टिः

पादार्पणं च भुवि मन्थरमन्थरं ते ।

उन्मीलति श्वसितमूष्मलमायतं च

मन्ये तदुन्मिषति मन्मथदोःप्रतापः ॥ २८ ॥

अलमितः परं सा पतिगृहं गमिष्यतीति विषादेन । संध्यासमय एव  
तथा सह योजयामि तत्रभवन्तम्' इति । एवं भवतु यदि तावत्काल-  
महं जीविष्यामि । किं ब्रवीषि—'अनया रथ्यया गच्छावः' इति ।  
तर्हि तथा कुर्वः । सखे, पश्य पश्य अस्यां किल रथ्यायाम्

आ हर्म्याग्रादपि विसृमरैरन्धकौरैरधस्ता-

न्नीलोत्पीडस्तिमितसलिलस्तर्क्यते नूतनोऽब्धिः ।

किंचेदानीमुपरि रुचयः प्रस्थितस्यास्तमिन्दोः

फेनच्छायां भवनशिखरप्रान्तलग्ना वहन्ति ॥ २९ ॥

किं ब्रवीषि—'न किंचिदपि ज्ञातवानस्मि राजन्यकृतरणरणिकेन यदि-  
दानीमुषस्यतीव रजनी । तथाहि ।

अस्तं याति शशी चकोरतरुणीपीतावशिष्टैः करैः

किंचिक्किंचिदुदञ्चति स्मितमिव प्राचीमुखे पाण्डिमा ।

दृश्यन्ते च जरन्मृणालरुचयः सप्ताष्ट वा तारका

निर्निद्रा निजनीडशाखिषु समं कूजन्त्यमी पक्षिणः' ॥ ३० ॥

इति । एवमेवैतत् । पश्य सखे, पश्य ।

इयन्तं कालं वा प्रविकसितनीलोत्पलदृश

शशाङ्कः स्वच्छन्दं रजनिमुपभुज्यापसरति ।

अपि च ।

उडुव्याजात्कीडारभसशिथिला हारमणयो

विवृण्वन्ति व्योमस्थलमुभयसंकेतभवनम् ॥ ३१ ॥



किं ब्रवीषि—‘वयस्य, पश्य दक्षिणतः । एताः किल वारवनिता मधुपानमदपरवशतया प्रतिपदविकटविन्यासपरिस्खलितपदाम्बुजझल-  
झलायितकनकमञ्जीरमञ्जुलगतिक्रमा रतिरभसशिथिलबन्धस्य कुन्तल-  
भरस्य संयमनाय समुदस्तकरपल्लवमन्तराल एव व्यापारयन्त्यो विरच-  
यन्त्यो मुहुरपद एव मुग्धस्मितमानर्तितभ्रूलतमकाण्ड एव मदारुणमक्षि  
विक्षिपन्त्यस्तरलसमुज्ज्वलहारमणिरमणीयकठिनकुचतटविस्रंसमानचीनां-  
शुकपरिदृश्यमानानि नखपदानि निर्दिश्य कराग्रेण सकरतालमितरेतर-  
मुपहसितु मुपक्रम्य रम्यमन्यदेव जल्पन्त्यः परस्परमविदितप्रत्युक्तिक्रम-  
मवगतिसंगतिकामिनीज्ञातरहस्यकथागोपनमाकस्मिककोपवशादन्तरान्तरा  
किञ्चिदुच्चैर्वचनमर्थोदितवाक्यरमणीयं च संलपन्त्यः प्रावृषिकविद्युत्पुञ्ज-  
पिञ्जराभिर्निजाङ्गरुचिमञ्जरीभिरखिलमपि दिगन्तरमुपलिम्पन्त्यो विजय-  
वैजयन्त्य इव जगदेकवीरस्य मकरकेतनस्य संकेतितविहारभवनात्प्रति-  
निवर्तन्ते’ इति । सखे, दृश्यत एव इत इदानीं

स्त्यायन्तः कवरीभरश्रियमिव प्राप्तुं क्वचित्सुभ्रुवां

वेणीवल्लितुलाभिलाषिण इव श्रेणीभवन्तोऽन्यतः ।

स्वैरास्वादितवारुणीसुरभिलश्चासैकबद्धस्पृहा

वारस्त्रैणमनुप्रयान्ति मधुरस्वाना जवेनालिनः ॥ ३२ ॥

किं ब्रवीषि—

‘मुखरवलयहस्तो मुग्धगात्रप्रक्रम्यो

भयतरलदृगन्तः प्रस्खलद्वर्णवाक्यः ।

अलिषु निपतितेषूपर्युपर्योष्ठबिम्बं

विवशयति मनो मे सुभ्रुवां विभ्रमोऽयम् ॥ ३३ ॥

इति । सत्यमेवेदम् ।

स्वतो वारस्त्रेणं तदुपरि दृढं यौवनमिदं  
मदस्तत्राप्येष स्फुरति मधुपानेन जनितः ।  
इयं चालिश्रेणी तरलयति तत्रापि

सखे किमन्यत् ।

मधुरो

विलासोऽयं यूनां सुकृतपरिपाको विजयते ॥ ३४ ॥  
सखे, दीयतां पश्चिमतो दृष्टिः ।

वामस्कन्धे दधदिह मृगत्वङ्मयीं वस्त्रपेटां  
गृह्णन्दोष्णा किमपि विपुलं पुस्तकं दक्षिणेन ।  
प्रत्यासीदत्यलिकफलकं बिभ्रदस्पष्टपुण्ड्रं  
कोऽयं धौतांशुकपरिवृतो मुष्टिमेयोपवीतः ॥ ३५ ॥

किं ब्रवीषि—‘किं न जानासि पौराणिकोऽयं नारायणभट्टः प्रातः-  
स्नानायागच्छति । स्मरसि सखे, वेगवत्यां स्नास्यावः । तत्र चास्मै  
शाकिनीं बदरीफलानि च दास्यावः’ इति । अहो बहोः कालाद्विस्मृ-  
तोऽयं स्मरतन्ननिष्ठेन मया वैषयिकसुखनिसर्गवैरी श्रोत्रियवराकः ।  
किं ब्रवीषि—‘भवतु । अलमन्येषामतथाविधपुराणपठनेन । स्वयं तु  
सम्यगनुभुङ्क्ते वैषयिकानि सौख्यानि । तथाहि ।

ताम्बूलं कुसुमस्रजो मृगमदोन्मिश्रं च गधन्द्रवं  
भक्त्यासौ ददते पुराणपठनं शृण्वन्ति ये मानवाः  
किंचायं विधवाः प्रलोभ्य युवतीर्ग्रन्थावसाने रहः  
क्रीडामेव हि दक्षिणां विरचयन्गृह्णाति चेलाञ्चलम्’ ॥ ३६ ॥



इति । साधु पौराणिक, साधु । सखे, किं ब्रवीषि—‘इतः किञ्चिदु-  
त्तरतः पश्य ।

स्फुरदधरमुदश्रु शोणनेत्रं कमपि कृताङ्गुलिभञ्जनं शपन्ती ।

कथमपि च सखीजनानुनीता प्रविशति मन्दिरमुत्पथेन तन्वी’ ॥ ३७ ॥

इति । आस्तामेतत् । पश्य पुरस्तादाविरस्ति नयनोत्सवः

कौशेयं रतिसंभ्रमाद्विलुलितं विस्रस्तकाञ्चीगुणं

संयन्तुं दृढमक्षमा करयुगेनालम्बमाना परम् ।

पश्यन्ती क नखाङ्क इत्यवयवान्संकेतितान्मन्दिरा-

द्वाला बन्धुजनावलोकनभिया तूर्णं विनिष्कामति ॥ ३८ ॥

किं ब्रवीषि—‘इयं किल मालती नाम वसुदेवगुप्तस्य गृहिणी तव  
मुहदा वसन्तकेन संप्रति वशीकृता’ इति । अहो, मदीयमेव भाग्यम् ।

यावतां मत्सुहदामप्युच्छृङ्खला पारदारिका । ( निपुणं निर्वर्ण्य । )

शीर्यच्चम्पकगर्भकः कचभरः श्रान्ते परं लोचने

निःश्वासेन विशृङ्खलेन कुचयोः स्पन्दोऽप्यमन्दोदयः ।

एतस्या हरिणीदृशः पुलकिता स्विन्ना च गण्डस्थली

लोलं नीविदुकूलमप्यचिरजं व्याख्याति वीरायितम् ॥ ३९ ॥

( पुरो विलोक्य । )

प्राचीनाचलभूपमौलिविलसन्माणिक्यकोटीरकं

पाकारातिदिगङ्गनाकुचभरालंकारसौगन्धिकम् ।

उत्तमामरवर्त्मकिङ्गुकनिभत्प्रत्यग्रगुच्छो रवे-

र्बिम्बं पद्मवनीतपःफलपरीपाकः समुज्जृम्भते ॥ ४० ॥

अपि च ।

प्योजिनीं रागिणि पद्मबन्धावालिङ्गति स्मेरमुखीं करेण ।

पुनस्त्रपामीलितपद्मनेत्रा चभूव नीलोत्पलिनीति मन्ये ॥ ४१ ॥

किं ब्रवीषि—‘चित्रमेतन्ननु शशिनश्चरित्रम् । पश्य ।

दृष्ट्वा प्रोषितवल्लभां कमलिनीं तस्या मुषित्वा श्रियं

दत्त्वा तां परिरम्भमूल्यविधया नीलोत्पलिन्यै निशि ।

प्राप्ते सांप्रतमात्तरश्मिपटले भानौ रूपेवारुणे

चन्द्रश्चोरवदस्तभूधरमपि सस्तांशुको धावति’ ॥ ४२ ॥

इति । सखे, सम्यगुत्प्रेक्षितं भवता । किं ब्रवीषि—‘अहमुत्तरामेव

रथ्यामनेन पथा गमिष्यामि यत्र तत्कामन्दकस्य भवनम् ।

रजनीमुखमेणाङ्को रागी यावन्न चुम्बति ।

तावदेष त्वया सार्धं तन्वङ्गीं योजयामि ताम् ॥ ४३ ॥

तत्कियन्तमपि कालं सोढव्यो विरहवेगः’ इति । सखे, सर्वथा योज-

यामीत्यमृतमयैरक्षरैराप्याययसि कर्णपुटीम् । साधय सखे, साधय ।

( इत्युक्त्वा कतिचित्पदानि गत्वा । विचिन्त्य । )

अद्यैव याति पतिमन्दिरमानताङ्गी

संयोजयिष्यति तदेष कथं तया माम् ।

मन्दारकः परमनङ्गशरादितं मा-

माश्वासयन्निदमुतापहसन्नवादीत् ॥ ४४ ॥

अनेन पुनरिदमप्युक्तं कियन्तं कालं सोढव्यो विरहवेग इति । कथ-

मयं मया सोढव्यः । यतः ।

प्रसजति वेल्लति तपति ज्वलयति विदलयति निर्दहति चेतः ।

प्रागपि तद्विरहाग्निर्ननु दुःसह एव न पुनरीदृक्षः ॥ ४५ ॥

अहो, विधिरपि व्याहतमेव पुनर्व्याहन्तुमीहते ।

कुवलयदृशं तन्वीं कुम्भस्तनीं कुटिलालका-

मनिशमपि तां ध्यायत्प्रागेव दीर्यति मे मनः ।



तदुपरि पुनः क्रूरो मारो विषैरिव मिश्रितं

क्षिपति च शरव्यूहं हा हन्त हन्त करोमि किम् ॥ ४६ ॥

(अग्रतोऽवलोक्य ।) अयं खलु विशृङ्खलमदनमदारम्भसंभाविततारुण्यः  
पण्यविलासिनीघनस्तनकुम्भगाढपरिरम्भसंक्रान्तहरिचन्दनद्रवमुद्रितबाह्व-  
न्तरो निरन्तररेखायितवलयप्रदलाञ्छितपृथुलांसः प्रशिथिलदृश्यमान-  
मृगमदपत्राङ्कुरमकरपरिकर्मितमांसलभुजदण्डलग्नमणिताटङ्कपदः प्रति-  
नवकज्जललाक्षारसपरिच्छुरितरदनच्छदः प्रत्यग्रपलाशमुकुलसदृशकुटि-  
लनखक्षतोपलक्षितकण्ठबाहुमूलः स्फुटतरदन्तक्षतलक्ष्यपद्मरागशकलाधि-  
कसमुल्लसदधरपल्लवः परिधौतपक्ष्मपुटयुगलपरिष्कृतनयनाम्बुजः स्तोक-  
श्लथकिसलयारुणमृदुलशिरस्त्राणदृश्यमानचम्पकस्रग्भिर्वेष्टितवक्रकंचुकः  
परिम्लानविकचकर्णावतंसकह्वारः सान्द्रजातीलवङ्गचन्द्रशकलसुरभिता-  
म्बूलपूरितवदनारविन्दः सव्यकरमुष्टिगृहीततरुणकेतकीपर्णरुचिरनाग-  
वल्लीदलसंचयो दक्षिणकरतलसमुत्क्षिप्तनिशितकौक्षेयकः कौसुम्भपरि-  
धानाञ्चलविन्यासभव्यसव्यभुजशिखरः सुरतान्तसुखसंवेशवशदृढलग्नप-  
रिम्लानपञ्चषशयनास्तरकुसुमरमणीयचरमाङ्गः प्रसृमरघनसारविलेपनप-  
रिमलकरम्बितनिजाक्रान्तसरणिः कलहंसो नाम मत्प्रियसुहृदित एवा-  
भिवर्तते । सखे कलहंस, पश्यन्नपि मां कथमनालपन्नन्यतो गच्छसि ।  
किं ब्रवीषि—‘अद्य कश्चिदैन्द्रजालिकश्चन्द्रकलामन्दिरद्वारे विवि-  
धान्यद्भुतानि प्रदर्शयिष्यतीति प्रतिष्ठिते वेशवाटं प्रति विलासिजनः ।  
तदहमपि वेगवतीतीरे मुखमुन्मृज्य त्वरितमागमिष्यामि । त्वमपि  
तत्रैव गच्छ । तत्रैवावयोः संलापो भविष्यति’ इति । (खगतम् ।)  
अयं कश्चिन्ममाप्याक्षेपो विरहखेदविनोदनोपाय इव । (प्रकाशम् ।)  
कलहंस, अहमपि वेशवाटमेव गच्छामि । (पदान्तरे स्थित्वा ।)

त्रुटितममलं पाणौ कृत्वोपवीतमदक्षिणे

मुहुरभिमृशन्नन्येनायं विलूनशिखं शिरः ।

धवलरदनः सर्वाङ्गीणप्ररूढतनूरुहो

द्रुतमभिपतन्कश्चिद्वर्णी करोति मुदं दृशोः ॥ ४७ ॥

(विमृश्य ।) अयं हि गणदत्तोपाध्यायशिष्यो देवरातो नाम ब्रह्मचारी । देवरात, केन कृतमद्भुतमीदृशं ते रूपम् । किं ब्रवीषि—‘उपाध्यायवैधवेयेन’ इति । कस्त्वयि तस्य कोपहेतुः । किं ब्रवीषि—‘ज्ञायते हि नूतनप्राप्तवैधव्या सारङ्गिका नाम तस्य तनया’ इति । ‘ज्ञायत एव । यां किल मासद्वयमारभ्य भवान्गूढमेव कलत्रयतीति किञ्चित्किञ्चिदाकर्ण्यते । अपि च ।

आमुक्तधौतसिचयाञ्चलकम्बुकण्ठ-

मानीलकीर्णकवरीभरसंवृतांसम् ।

गात्रं निराभरणसुन्दरकर्णपाशं

तस्यां न कस्य हृदयं तरलीकरोति ॥ ४८ ॥

किञ्च ।

पार्श्वेषु दन्तपङ्क्त्या प्राक्तनताम्बूलकृष्णिकाङ्कितया ।

तरलयति सा नताङ्गी स्मयमाना कामिनां चेतः ॥ ४९ ॥

किं ब्रवीषि—‘सा पुनरद्य विविक्तमग्निहोत्रभवनकोणमासाद्य मया सह विहृतवती । तच्चोपाध्यायेन साक्षादेव दृष्टम्’ इति । तर्हि युक्तमेवाचरितमुपाध्यायेन । यतः ।

इतस्तुर्याश्रमप्राप्त्यै स्मरतन्नविधानतः ।

उपाध्यायस्तवाकृन्तदुपवीतं शिखामपि ॥ ५० ॥

(सरोषम् ।) किं ब्रवीषि—‘अहमपि दुर्वृत्तं धनमित्राय निवेद्य तस्य



प्रतिकरिष्यामि' इति । (सोत्कण्ठम् ।) किं तत्कथय कथय । किं ब्रवीषि—'किं भवानपि न जानाति यदा प्रियंवदा नाम धनमित्र-द्वितीयगृहिणी पुष्पिणीत्येकाकिनी देहलीमधिशेते, तदा तिसृष्वपि रजनीषु गणदत्तोपाध्यायः स्वगृहान्निशीथे धनमित्रगृहमागच्छति । अनन्तरं च

कराग्रदरघट्टनस्मृतपुराणसंकेतया

तया कृतकनिद्रया लघु कवाटबन्धे हते ।

प्रविश्य गृहदेहलीं झटिति पुष्पवत्या समं

निशीथमखिलं विटः प्रमुदितः परिक्रीडते ॥ ५१ ॥

इदं तु मया कदाचिदर्धरात्रे दृष्टम्' इति । (सहस्तास्फालनं विहस्य ।) अद्भुतमिदं श्रोत्रियमानिनश्चरित्रम् । ततस्तरां पतिव्रतामन्यायाः प्रियंवदायाः । अथवा कुलाङ्गनेत्येव न विश्वसनीया स्त्रीजातिः । तथाहि ।

नान्यं किंचिद्वेक्षते न सकृदप्येषा बहिर्गच्छति

स्वामालीमभिभाषते न कुलटां दृष्ट्वा परं वेपते ।

स्निह्यत्येव सतीष्विति प्रणयिनो विस्रम्भमातन्वती

निद्राणेषु जनेषु नक्तमबला निर्याति रन्तुं विटैः ॥ ५२ ॥

शृणु देवरात, इतः परं ते हितमुपदिशामि ।

किं वेदाध्ययनेन किं नु तपसा किं कृच्छ्रचान्द्रायणैः

क्लेशः प्रत्युत तेन माचर सखे मूढोपदिष्टान्विधीन् ।

रन्तुं किन्तु निरोधिहस्तबलयप्रत्युत्तरलाङ्कुर-

च्छायापूरितनिम्ननाभिमुदृशां नीवीं रहः संसय ॥ ५३ ॥

किं च । माम्तु ते तत्संपादनाय धनार्थमपि विचारः । समाश्रयस्व ततश्चौर्यं नाम कल्पतरुम् । किं ब्रवीषि—'अनुगृहीतोऽस्मि सरतन्न-

सिद्धान्तविदा तत्रभवता' इति । साधय देवरात, संस्मर मामपि सत-  
तम् । संचर वेशवाटगृहेषु स्वच्छन्दम् । अहमपि वेशवाटं प्रवेक्ष्यामि'  
इति । ( पुरतोऽवलोक्य । ) इयमिदानीं युवपरिषदानीयमानपणीकृत-  
मदकरटिधोरणीपार्श्वयुगलविलम्बमानश्रोतृजनश्रुतिलुण्टाकमुखरघण्टार-  
वकथितवारवधूपभोगसौभाग्या निरन्तरमदनतन्त्रसिद्धान्तसमाचरणप्रचार-  
णजागरूकवावदूकमदनाचार्यसततविचार्यमाणसाङ्गवात्स्यायनमतानुष्ठाना  
निरवधरसाभिनयहृद्यसंगीतनटनविद्यावैशद्यशालिना शिक्षितकरणजा-  
तेन शीलितनखार्पणदन्तपदचुम्बनोपगूहनभेदेन संस्तुतमणितसीत्कारेण  
समभ्यस्तयुवजनसंवननप्रकारेण निरतिशयरूपधेयेन निरवधिकविभव-  
भागधेयेन मूर्तिमदपवर्गेण वारविलासिनीवर्गेण सौवर्गमपि सुखं  
लघूकुर्वती सर्वरसिकजनहृदयनिरोधिका मधुरापुरवेशवीथिका ।

परिक्रामद्वृत्तीजनसविनयव्याहृतिवचः-

सुधाशाम्यत्कीडाकुपितमिथुनान्योन्यकलहा ।

पणाधिक्यारूपत्वव्यवहरणनिष्पादितमिथो

विवादातिक्रुध्यद्विटजरठवेश्यानिबिडिता ॥ ५४ ॥

अत्रैव प्रविश्य चन्द्रकलामन्दिरद्वारे विविधमैन्द्रजालिकं दर्शयिष्य-  
माणं विविधमद्भुतं द्रक्ष्यामि । ( इति वेशवाटप्रवेशं नाटयित्वा । ) अत्र  
हि वेशवाटे

उरसि स्तनकुञ्जलौ प्रकाशं भजतो वारमृगीदृशां न यावत् ।

समुदञ्चति मञ्जुलस्ततः प्राग्वचने दृग्वलने च वक्रभावः ॥ ५५ ॥

( विचिन्त्य । ) किं ब्रवीम्यत्रत्यानां वैदेशिकयुवजनसंवननचातुर्यम् ।  
यतः ।

यत्किञ्चिद्व्यपदिश्य संनिदधते वेश्याः पुरः कामिनां

गायन्त्यः कलमन्तरेव च ततस्तिष्ठन्ति दृग्गोचराः ।



संव्यानश्लथनच्छलेन च मुहुः संदर्शयन्ति स्तनौ

पश्चात्तान्प्रणयस्पृशेव च दृशा दृष्ट्वा वशीकुर्वते ॥ ५६ ॥

किं च । विचित्रमेव वेश्यानां युगपदनेकयुवजनावर्जनवैदग्ध्यम् ।  
यत्किल ।

एकं भ्रुवोविलसितैरितरं कटाक्षै-

राभाषणैरपरमन्यमपि स्मितेन ।

आवर्जयन्ति हि तथा गणिका यथा ते

स्वसैकदत्तहृदया इति विश्वसन्ति ॥ ५७ ॥

अत्र पुनरन्यादृश एव वैदेशिके कामिनि जरतीजनस्य व्यापारः ।  
तथा हि ।

अभ्यायान्तं विटमभिनवं दूरतो वीक्षमाणा

तस्याढ्यत्वे तदनु विदिते प्रौढचेटीमुखेन ।

पार्श्वे कृत्वा जरठगणिका भूषितामेव कन्यां

तैस्तैर्वाक्यैः परिचितमिव द्राङ्गयत्यात्मगेहम् ॥ ५८ ॥

( विमृश्य । ) अहो जरतीजनो नाम कामिनो मनोरथसिद्धिप्रत्यूहः । यतः ।

पणान्कलहतोऽधिकान्प्रथममाददानो विटा-

न्निजं गृहमुपागते तदनु रन्तुमस्मिन्पुनः ।

निशामहह भाषणैश्चटुभिरर्धमर्धं सुता-

प्रसाधनविधानतः क्षिपति वृद्धवेश्याजनः ॥ ५९ ॥

( ऊर्ध्वमवलोक्य । ) इह खल्वभ्रंलिहेषु हर्म्येषु

आरुह्योच्चैः पृथुकुचभरे वक्षसि प्रेयसीना-

माजिघ्रन्तो वदनमधरं शश्वदास्वादयन्तः ।

संकीडन्ते सुरतविरमे प्राप्य चानन्दमूर्छां

तस्मिन्नेव श्रमपरवशाः कामिनः संविशन्ति ॥ ६० ॥

(श्रवणमभिनीय ।) अत्र हि शिरोगृहाभ्यन्तरे

मदनमहाहवशंसी मदिराक्षीकण्ठजयशङ्खात् ।

उदितो हरति मनो मे भवनकपोतैरनूदितो निनदः ॥ ६१ ॥

अन्यत्रापि ।

असकृदवकर्ण्यमानो हर्म्याग्रे मेखलाखलात्कारः ।

कस्याश्चिच्चतुरायाः कथयति पुरुषायितं सुदृशः ॥ ६२ ॥

(पार्श्वतो विलोक्य ।) कथमत्रैव सख्या कलकण्ठ्या सह बालातपमनु-  
सरति लीलावती । अस्याः किल

सिन्दूरशुतिविभ्रमं विदधते सीमन्तरेखान्तरे

कह्लारस्तवकावतंससुषमां पुष्पान्ति कर्णाग्रयोः ।

शङ्कामङ्कुरयन्ति कुङ्कुमनवक्षोदस्य वक्षोजयो-

र्बालां संप्रति सर्वथा बत परिष्कुर्वन्ति बालातपाः ॥ ६३ ॥

एषा मामालोक्य सख्या सममुत्तिष्ठति । तदहमुपसर्पामि । सखि  
लीलावति, सुखमास्यताम् । पूर्वदासेऽपि मयि कियानुपचारः । किं  
ब्रवीषि—‘किं वक्तव्यं भावस्य वचनचातुर्यम्’ इति । अये कलकण्ठि,

भवति विरलरागः पल्लवो निःसहेन

स्तवकयुगमनेन स्पन्दते मारुतेन ।

मधुकरनिकरोऽपि व्याकुलो दृश्यतेऽयं

वद तदियमवस्था वल्लिकायाः कुतोऽभूत् ॥ ६४ ॥

किं ब्रवीषि—‘परंतपात्’ इति । यद्येवमनुचितमनया सखिवल्लभया  
संभाषितुम् । किंतु कथयामि किमपि सखीं प्रति कलकण्ठीम् ।



सस्नेहमङ्गमधिरोप्य बृहन्नितम्ब-

संबन्धकन्दलितसौख्यनिमीलिताक्षः ।

गाढोपगूढकठिनस्तनबद्धतृष्णः

कान्ते त्वया सकृदपि स्पृहयामि रन्तुम् ॥ ६५ ॥

किं ब्रवीषि—‘यदि भावः प्रार्थयते धन्या भवति कलकण्ठी’ इति ।  
तर्ह्यस्यताम् । उभाभ्यां श्वः समागमो भविता । (इति पदान्तरे  
स्थित्वा ।) इयं किल भवनद्वारे कमलावती

आरक्तसंकुचदपाङ्गमुदस्तहस्त-

मुन्नम्रितस्तनमृजूकृतमध्यभागम् ।

नीवीसमुच्छ्वसितदर्शितनाभिदेशं

निद्रावशेषकलुषा कुरुतेऽङ्गभङ्गम् ॥ ६६ ॥

सखि कमलावति,

मणिहारमनोहरान्तरालं च्युतसंव्यानमुरस्तवावलोक्य ।

कुतुकं वहतः करौ मदीयौ कुचकुम्भग्रहणे चकोरनेत्रे ॥ ६७ ॥

किं ब्रवीषि—‘मन्दं भण । जरती श्रोप्यति’ इति । (सभयम् ।) कः  
प्रभवति कालभुजंगीमुखे पतितुम् । तर्ह्यन्यतो गच्छामि । हस्तेन  
मामवलम्ब्य किं ब्रवीषि—‘श्वः संभाव्यताम् । न विस्मरणीया कम-  
लावती’ इति । साधु कमलावति, साधु ।

आलम्ब्य धैर्यमविचार्य नितम्बभार-

मारुह्य मय्यधिकमुच्छ्वसितं निशम्य ।

अन्तः कलकणितकन्धरमुद्भ्रमन्त्याः

किं विस्मरामि दयिते रतिकौशलं तत् ॥ ६८ ॥

आस्त्र । साधयामि । (अग्रतो विलोक्य ।)

काचित्कुचाग्रचलमौक्तिकदाम दोर्भ्यां

कस्याश्चिदम्बुजदृशः पुरतः स्थितायाः ।

आकीर्य मारुतविधूतकलिन्दकन्या-

कल्लोलविभ्रमभृतश्चिकुरान्धुनोति ॥ ६९ ॥

इयं हि पद्मावती कनीयस्याः कमलिन्याः कबरीं बध्नाति । ( उपसृत्य । )

अये पद्मावति,

किमिदं मम बध्यते मनः कमलिन्याः कचबन्धकैतवात् ।

अथवास्य विलासिनि स्वतश्चपलस्योचितमेव बन्धनम् ॥ ७० ॥

किं ब्रवीषि—‘प्रगल्भाभोगरसिकस्य कथमस्यामपि तवाभिलाषः’ इति ।  
सखि, मा मैवम् ।

तैस्तैश्चाटुवचोभिराद्रहदयामानीय शय्यागृहं

सव्याजं शयने निवेश्य च कृते काञ्चीगुणसंसने ।

पाणिभ्यामपि नीविबन्धमचिरादाच्छादयन्त्या भिया

तन्व्यास्तत्प्रथमा निषेधमधुरा धन्यो गिरः श्रोष्यति ॥ ७१ ॥

तदिदानीम्

दृशि दलदुत्पलकान्त्या दन्तपुटे कन्दलेन शोणिम्ना ।

वक्षसि कुचमुकुलभ्यामपि च विलोभयति मामियं बाला ॥ ७२ ॥

किं ब्रवीषि—‘तर्हि भवानेव हरिष्यति कौमारं मे कनीयस्याः’ इति ।

यद्यनुमन्यते जरत्यपि कृतार्थोऽस्मि । ( इति परिक्रम्यान्यतो विलोक्य । )

इयमत्र रत्नावली । अस्याः किल

पश्चाद्भागविलम्बिनीं मृगदृशः पर्यायभुग्नाकृतिं

दृष्ट्वा कालभुजंगविभ्रमभरां द्राघीयसीं वेणिकाम् ।

पर्याकुञ्चितपक्षतिप्रविततग्रीवं च तूर्णं परि-

कामन्नेष विहारबर्हिणयुवा चञ्च्वा समाकर्षति ॥ ७३ ॥



इयमपि, ससंभ्रमम्

पार्श्वस्तललाटभूषणशिखापर्यस्तकर्णोत्पलं

नासामौक्तिकसंनियोगसुभगप्रस्तब्धसव्यांसकम् ।

साचीकृत्य मुखारविन्दमसितापाङ्गभ्रमत्तारकं

वेणीकर्षिणमीक्षते सुकृतिनं केलीमयूरं वधूः ॥ ७४ ॥

( उपसृत्य । ) सखि रत्नावलि, किमर्थमाहन्यते लीलाम्बुजेन केलीमयूरः ।

किं ब्रवीषि—‘भवदाचरितव्यमयमाचरति वराकः’ इति । तथा चेदा-  
हन्यतामयं निसर्गवैरी भुजंगवर्गस्य । यद्वा नायमाहन्यताम् । यतः ।

आकर्षत्युपसृत्य वेणिलतिकामप्यम्बुजेनाहतो

नायं मुञ्चति पादमूलमृजुतां चित्ते विधत्ते गिराम् ।

प्रेमावेशविकसरेण शनकैरङ्गीकृतश्चक्षुषा

कामीवैष तवानताङ्गि पुरतः केकी मुदा नृत्यति ॥ ७५ ॥

किं ब्रवीषि—अलं प्रियालापेन । जानामि काञ्चनलताकामुकं तत्रभव-  
न्तम्’ इति । कल्याणि, कथमिदमनृतमुच्यते ।

कथमन्यत्र भवेन्मम रागस्त्वत्संगमैकरसिकस्य ।

रमते किमितरतोऽपि भ्रमरः सहकारमञ्जरीचपलः ॥ ७६ ॥

तदहमजस्रमपि

गाढाश्लिष्टतुषारशीतलकुचं कण्ठोन्मिषत्कूजितं

निःश्वासोद्धतसौरभं नवसुधानिष्यन्दिबिम्बाधरम् ।

निःशेषापहतांशुकम्फुटतराशेषाङ्गरूपोच्चयं

संभोगं तव चिन्तयामि दयिते सर्वेन्द्रियाह्लादनम् ॥ ७७ ॥

किं ब्रवीषि—‘चतुरोऽसि यथोचितमालपितुम् । याहि यथागतं धूर्त-  
धौरेय’ इति । तर्ह्यनुचितस्त्वया संप्रति संलापः । प्रत्युत कोपाय

भवति । तत्पश्चादागमिष्यामि समीकर्तुम् । (इत्यन्यतः परिक्रम्य ।)  
 कथमत्रैव प्रतिपदमपि सखीजनोपलालितसंगीतरीतिरङ्गीकृतगृहवित-  
 र्दिकामध्यवासा मधुरवाणी

आपीनस्तनकुम्भकुङ्कुमरसैरर्धारुणां वल्लकी-

मासज्योपरि वक्षसो नखमुखैरास्फालयन्ती क्रमात् ।

मन्दान्दोलितकर्णपत्रमधुरस्मेरानना कामिनी

शृण्वत्केलिकुरङ्गशावकलितोत्सङ्गा कलं गायति ॥ ७८ ॥

सखि मधुरवाणि, कथं गायसि ।

‘एवं जस्स सुणीअदि तिहुवणक्खोहोजिदं साहणं

वामक्खीण विलोअणं ति महुरालवो ति हासो ति अ ।

दक्खो कामिजणाणरत्तिसु वहुभोगोवदेसे ससी

मित्तं जस्स खु दाव होदु विजई सो केलिणीकामुओ ॥ ७९ ॥

इति । अहो गानस्य माधुर्यम् । ( इति शिरः कम्पयन् । )

मुञ्चतीव मधु क्षौद्रं सिञ्चतीव सुधारसम् ।

कर्णौ हरति मे कामं गानं मधुरवाणि ते ॥ ८० ॥

अपि च ।

तरुणि य इह गाने व्यक्तसप्तस्वरोऽभू-

दलिनि परभृते वा दृश्यते नैष नादः ।

अपि तु तव सकाशाद्वल्लकी रागभङ्गी-

मसकृदनुसरन्ती गानमभ्यस्यतीव ॥ ८१ ॥

१. ‘एवं यस्य श्रूयते त्रिभुवनक्षोभोचितं साधनं वामाक्षीणां विलोचनमिति मधुरालाप इति हास इति च । दक्षः कामिजनानुरक्तिषु बधूभोगोपदेशे शशी स्मित्रं यस्य खलु तावद्भवतु विजयी स केलिनीकामुकः ॥’ इति च्छाया.



किं ब्रवीषि—‘भाव, किमहमप्यस्मि पात्रमेतावत्तव स्तोत्रस्य । पक्ष-  
पातस्तु भवादृशमारोपयति माहात्म्यमल्पेऽपि’ इति । सखि मधुर-  
वाणि, कियन्मय्यपि बहुमानवचनम् । यदहमङ्कशायी तव हरिणशि-  
शुरिव पात्रमस्मि विहारमात्रस्य । यद्वा ।

पार्श्वे चरत्यरुणपाणितलाभिभृष्टः

पर्यङ्कमध्यमधिरोहति निर्विशङ्कम् ।

माध्वीमुचं तव शृणोति च तन्वि गीतिं

मत्तोऽयमभ्यधिक एष कुरङ्गशावः ॥ ८२ ॥

किं ब्रवीषि ‘क प्रस्थितो भावः’ इति । चन्द्रकलामन्दिरद्वारे सलील-  
मैन्द्रजालिकं दर्शयिष्यमाणमद्भुतं द्रष्टुम् । तदास्व । साधयामि ।  
( इति परिक्रम्यावलोक्य । )

एकस्मिन्नुपविश्य रत्नफलके सोलासमालीजनै-

र्वामेनाम्बुरुहं करेण दधती वाचालभृङ्गीकुलम् ।

उद्भ्रान्तेन दृगञ्चलेन परितोऽप्युन्मोहयन्ती विटा-

नक्षैर्दीव्यति सेयमिन्दुवदना मञ्जुकण्ठकङ्कणम् ॥ ८३ ॥

इदानीमेतस्याः

पाटीरद्रवचित्रकेण निटिले पत्राङ्कुरैर्गण्डयो-

रक्षणोरञ्जनरेखया च सुदृशो मुह्यामि नाहं तथा ।

अर्धव्यक्तनखव्रणाङ्कमधुरावभ्यन्तरे कञ्जुली-

बन्धादूर्ध्वमधश्च दृश्यवल्यौ पश्यन्नुरोजौ यथा ॥ ८४ ॥

( निपुणं निरूप्य । ) कथमस्या द्यूसप्रतिपक्षिणी मत्परिग्रहः कल-  
भाषिण्येव ।

मुहुरियमनुविद्वानूर्मिकारत्नभाभिः

कणितवलयमक्षान्विक्षिपन्ती करेण ।

प्रचलदलकभारं प्रस्फुरत्कर्णपत्रं

किमपि विवदमाना मन्दहासं तनोति ॥ ८५ ॥

( विमृश्य । )

कौटिल्यं वचनेऽपि दृष्टिवलनेऽप्यभ्यासतोऽजानती-

मज्ञातच्छलकल्पनामविदितक्रीडारसां तत्त्वतः ।

प्रागेतां बदरीफलोपमकुचोद्भेदां प्रसन्नानना-

मारोप्योरसि मन्दमन्दमधरं चुम्बन्ननैषं निशाः ॥ ८६ ॥

कथमत्र द्यूतसाक्षिण्यौ तमालिका सुकुन्तला च । ( सहर्षस्मितम् । )

अत्रैव वसन्तकोऽप्युपरिक्रीडाचतुरो मत्प्रियसखो माध्यस्थ्यमवलम्ब्य

तिष्ठति । तदतिलङ्घ्य समाजमेतमनुचितमन्यत्र मया गन्तुम् ॥

( इत्युपसृत्य । ) कथमियं मत्प्रेयसी कलभाषिणी मामवलोक्य ससंभ्रम-

मुत्थाय गन्तुमिच्छति । ( सविषादमिव । ) अहो बहिरमुष्या मौग्ध्येन

वयं बाध्यामहे ।

वर्तन्ते सममेव संसदि गिरः शृण्वन्ति माध्वीकिरः

किंचास्याः स्तनकुञ्जलोज्ज्वलमुरः पश्यन्ति धन्याः परे ।

एषामेकमपीह मे न सुलभं भोक्तेति वादः परं

मय्यास्ते यदवेक्ष्य मां परिहरत्येषा समक्षे स्थितिम् ॥ ८७ ॥

तदिदानीं त्वरितमुपसृत्य हस्ते गृहीत्वा समीप एव निवेशयाम्येनाम्

( इति पञ्चषट्पदानि गत्वा । ) प्रेयसि कलभाषिणि, कथं वेश्याङ्गनावि-

रुद्धं मौग्ध्यमारोपयसि । तदत्रैवोपविशतु भवती । सख्यः, सर्वा अपि

किं ब्रूथ—‘इत आस्यतां भावेन’ इति । सखे, किं ब्रवीषि—‘कथमस्



द्यूतस्य भवानन्तरायः संवृत्तः यत्कलभाषिणी तव संनिधौ मन्दाक्षेण  
नानुमन्यते विक्षेपमक्षाणाम्' इति । तर्ह्यहमेवास्या मम प्रेयस्याः  
प्रतिनिधीभवन्निन्दुवदनया सह दीव्यामि । सखि इन्दुवदने, किं  
ब्रवीषि—'यद्येवं धन्यास्मि' इति । तमालिकासुकुन्तले, किं ब्रूथः—  
'युवयोः पणबन्धोऽपि कश्चित्संकेतितव्यः' इति । तर्हि श्रूयताम् ।

द्यूते यदीयं विजिता मया स्या-

दस्याः पिबामि स्वयमाननाञ्जम् ।

अहं जितश्चेदधरं मदीयं

गृह्णातु पातुं पुरतः सपत्न्याः ॥ ८८ ॥

इन्दुवदने, किं ब्रूथः—'यथोचितमावयोः पणबन्धः' इति । तमालि-  
कासुकुन्तले, किं ब्रूथः—'कर्मसाम्ये किं भवितव्यम्' इति । सखे,  
सपरिहासं किं ब्रवीषि—'कर्मसाम्ये व्यत्यस्तचुम्बनमुभयोरित्यर्थत उक्त-  
मासीत्' इति । इन्दुवदने, किं ब्रवीषि—'कुतः साम्यप्रसक्तिरपि ।  
जयाम्येनं द्यूत एव गृह्णामि चाधरमेतस्य पश्यन्त्यामेव कलभाषिण्याम्'  
इति । प्रिये कलभाषिणि, मा भैषीरस्याः प्रलापेन । जेष्यति परं  
भुजंगशेखरः । यद्वा विजयस्व मामिन्दुवदने, द्यूतविधौ कृता-  
र्थोऽस्मि । यतः ।

उरः काषंकाषं कठिणकुचयुग्मेन वदनं

पिबन्त्या मे कण्ठार्पितमृदुलदोर्वल्लिनमितम् ।

कराभ्यां ते काञ्चीपदमभिमृशेयं धुतपटो

हठादौत्सुक्येन स्मरनृपतिभद्रासनमिव ॥ ८९ ॥

वसन्तक, किं ब्रवीषि—'अनुचितमेव भवादृशानां यदुच्यते विजयस्व

मामित्यस्यामपि मानवत्याम्' इति । सखे, परमार्थतो योजयिष्यामि ।  
यतः किल

ओष्ठं चुम्बितमुन्नमय्य चिबुकं केशे गृहीते मया

मामेति भ्रमितभ्रु वक्रकमलं पातुं च दद्यात्स्वयम् ।

दष्टे दन्तपटे तु कङ्कणझणत्काराङ्गलोलाङ्गुले-

रस्यास्तावदनश्रु हारि रुदितं द्रष्टुं मनः काङ्क्षति ॥ ९० ॥

इन्दुवदने, सामर्षं किं ब्रवीषि—'अयं नाम पुनरिन्दुवदनां जेष्यति  
यः किलाक्षपरिक्षेपमात्रानभिज्ञया रत्नावल्यापि द्यूते पराजितः पणीकृतेन  
दिनमात्रपरिचरणेन बलवत्पर्याकुलितः' इति । (विहस्य ।) अयेऽनभिज्ञे,  
किमहं पर्याकुलितोऽस्मि रत्नावल्याः परिचरणेन । प्रलपत किञ्चित् ।

आमर्शो यत्कुचकलशयोः प्राप्यते पत्रलेखा-

दूरुस्पर्शो यदपि सुलभः पादसंवाहनेषु ।

यत्कान्ताया व्यजनवलने सिध्यति स्नेहदृष्टि-

स्तन्मे तस्याः परिचरणतः प्रार्थनीयं किमन्यत् ॥ ९१ ॥

अये तमालिके सुकुन्तले च, श्रूयताम् । पुरा किलेयमुद्दामयौवनमदो-  
न्मेषासुपरिज्ञातमदनतन्त्रसिद्धान्तरहस्या च । तदिदानीं हि

रन्तुं प्राप्य युवापि सीदति विटो यस्याश्चिरक्रीडया

या च द्रावयितुं क्षमा न युवभिः कामागमज्ञैरपि ।

सैवेयं सुरतेऽप्यजीयत मया मध्यावबद्धकण-

द्धण्टानिखनदर्शितस्मरकलाचातुर्यया चेष्टया ॥ ९२ ॥

तदेव किं नालमस्याः प्रमाणं संप्रत्यपि पराजये द्यूतविधौ । इन्दुवदने,  
सक्रोधलज्जं किं ब्रवीषि—'कितव, कृतं प्रलापेन । यदि शक्नोषि



विक्षिप तावदक्षान्' इति । तर्हि द्यूतविधिरावयोः श्वो भविता ।  
अद्य पुनरैन्द्रजालिकं दर्शयिष्यमाणमद्भुतं द्रष्टुं प्रस्थितोऽस्मि । तदति-  
क्रामति समयः । वसन्तकादयः, किं ब्रूथ—'तर्हि पुरतो गन्तव्यम् ।  
वयमप्यनुपदमागमिष्यामः' इति । तदहं साधयामि । ( इत्यन्यतो  
विलोक्य । ) इह हि नवमालिका

संगृह्य च्युतमेखलाविलुलितां नीवीमियं पाणिना  
स्रस्तं चांसविवर्तितेन चिबुकेनालम्ब्य चेलाञ्चलम् ।  
लीलासंभ्रमलोलकुन्तलभरव्याकीर्णपुष्पोच्चया  
खिन्नाङ्गी मणिकन्दुकेन तरुणी स्वैरं परिक्रीडते ॥ ९३ ॥

( उपसृत्य । ) सखि नवमालिके,

पाणिस्पर्शात्तव शशिमुखि प्राप्य रागातिरेकं  
रन्तुं याचन्निव निपतति प्रायशः पादमूले ।  
लब्ध्वा पश्चादनुमतमिव त्वत्कटाक्षावलोकं  
भूयः पातुं मुखमिव समुज्जृम्भते कन्दुकोऽयम् ॥ ९४ ॥

किं ब्रवीषि—'भाव, धन्यः क्रियतामयं कन्दुकः क्षणं तव कटाक्षपातनेन'  
इति सखि, मा मैवम् । स्पृहयामि पुरस्ते धन्याय तव कन्दुकाय य एष

विसस्तालकया कपोलयुगलव्यालोलताटङ्कया  
स्वेदाम्भःपरिमृष्टपत्रलतया संभ्रान्तनेत्रान्तया ।  
व्यावलगतकुचकुम्भभारवहनक्लान्तोच्चलन्मध्यया  
नम्रोन्नम्रनितम्बया विहरते कान्ते त्वया कन्दुकः ॥ ९५ ॥

किं ब्रवीषि—'नैतद्दुर्लभं भावेन परंतु भवितव्यं नवमालिकाया भाग्य-  
परिणामेन । यतः ।

सारज्ञा तरुणीषु सैव भवता या रन्तुमुत्कण्ठते

सा धन्या तव या कटाक्षपदवीं प्रेमोज्ज्वलां प्रापिता ।

स्तुत्या सा किल सुभ्रुवामपि भवान्यामालपत्येकदा

तस्या जन्म च सार्थकं त्वमधरं यस्या रहः पास्यसि ॥९६॥

इति । यद्येवं तव व्यवसायः श्व एव गन्ता भुजंगशेखरः । आस्व ।  
साधयामि । ( इति परिक्रम्यावलोक्य । ) अत्र गृहवेदिकाशिखरे

कनकमयकरण्डगर्भलीनं करजमुखैर्मृगनाभिमाददाना ।

करधृतमुकुरा कपोलबिम्बे कलयति काचन चारुपत्रवल्लीम् ॥९७॥

इयं मम कलत्रचरी काञ्चनलता मदागमनमुपलभ्य पश्यन्ती तिष्ठति ।  
अस्याः किल

केलीजन्मभुवौ भ्रुवौ कचभरः कादम्बिनीश्रीहरः

कोकस्पर्धिरुचौ कुचौ कुवलयच्छायामुषी चक्षुषी ।

वल्लीवाञ्छितसौरभं भुजयुगं वाचश्च माध्वीमुचः

पादौ पल्लवकान्तिडम्बरभिदौ तन्व्याः किमन्यैर्गुणैः ॥९८॥

( उपसृत्य । ) प्रेयसि काञ्चनलते, मां प्रति किमपि वक्तुकामेव दृश्यसे ।

किं ब्रवीषि—‘कथमिदानीं पत्रावलीलेखनस्य भवानन्तरायः संवृत्तः’  
इति । प्रिये, मा मैवम् ।

कान्ते नियुङ्क्ष्व कलयामि कपोलबिम्बे

पत्रावलिं तव नितान्तपरिश्रमासि ।

येन त्वदाननसरोजनिसर्गगन्ध-

माघ्राय निःश्वसितनीतमहं कृती स्याम् ॥ ९९ ॥

किंच ।

कलितार्धपत्रलेखं कान्ते कमनीयपुलकमुकुलं ते ।

कथमपि कपोलबिम्बं काङ्क्षति मम चुम्बितुं चेतः ॥ १०० ॥

(सस्मितम् ।) किं ब्रवीषि—‘सत्यमेवंविधमेव मयि तावकं हृदयम् ।  
यद्बहुदिनमारभ्य भवन्तं न दर्शयते ।

बहिस्तु मधुराकारमन्तस्तिक्तरसं पुनः ।

विटस्य हृदयं मन्ये विषद्रुमफलोपमम् ॥ १०१ ॥’

इति । मानिनि, भवत्येवमन्यत्र विलासिनि । न पुनरस्मिन्नपि त्वदीय-  
हृदयानुवर्तिनि भुजंगशेखरे । परंतु पणे विवदमानया तव जनन्या  
पञ्चषदिनेभ्यः प्राग्निष्कासितोऽस्मि । तदा प्रभृत्येवं चिन्तयामि ।

कामिनि रहसि मुहुर्मे कराङ्गुलीमृदितचूचुका भवती ।

स्वयमेव रागभूम्ना चुम्बेदपि मां पुरेव किमु भूयः ॥ १०२ ॥

इति । (पार्श्वतो विलोक्य । सभयकम्पम् ।) कथमियं जरती मन्दारिका  
मदुक्तिमाकर्णयन्ती तूर्णं दक्षिणकरगृहीतजीर्णशूर्पा सकोपमापतति  
सदनान्तरात् । (स्वगतम् ।) अहो दुर्दर्शनमस्या रूपम् ।

पादौ दुष्प्रचलौ पृथूदरभरादेषोऽप्यलाबूफल-

द्राघीयान्हृदि लम्बते कुचभरः श्वेता वलन्ते कचाः ।

दृश्यन्ते च मुखान्तरे त्रिचतुरा दन्ताः शलाकोपमाः

किं वक्ष्ये विधिनैव कापि रचिता कृत्या जरत्यात्मना ॥ १०३ ॥

तदियं किं करिष्यति न जाने । न प्रसरति पाणिपादं मम साध्व-  
सेन । तदद्य किं करोमि । भवत्वेवं तावत् । (प्रकाशम् ।) अये  
मातुलानि मन्दारिके, सुखमास्यते । सक्रोधं किं ब्रवीषि—‘रे रे दुरा-  
चार, धूर्तजनाधम, कपटैकनिकेतन निर्लज्ज दुरात्मन्, कथमिदानीं  
करलग्नो मातुलानीति मृदुलमामन्त्र्य वञ्चयसि । अनेन जीर्णशूर्पेण  
प्रहरिष्यामि । दातव्यं दत्त्वा पुनरन्यतो गच्छ । मृज्यमाणोऽपि मास-  
मारभ्य न दृश्यसे । किं न पश्यसि भवादृशानपेक्षितादप्यधिकं धनं



वितीर्य सुखमुपभुञ्जानान्वारवनिनानाम्' इति । ( कर्णौ पिधाय । ) शान्तं पापं शान्तं पापम् । श्रुतानि श्रोतव्यानि । कथमस्या भुजंगशेखरोऽपि धूर्तजनाधमः संवृत्तः । ( सक्रोधम् । ) हुम् । दुष्टाचरणे, कष्टजीवने, वार्धकिहतके, जरठमर्कटिके, काञ्चनलतामुद्दिश्य पूर्वमप्यभिपन्नं भवन्तीमुपेक्षितवानस्मि । अद्य पुनरनेन खड्गेन विग्रीवामेव विधास्यामि । यद्वा जिह्वामेव ते निकृन्तामि । भोभो वेशवाटवास्तव्याः, माध्यस्थ्यमवलम्ब्य किं ब्रूथ—'कथमत्रैव युवयोर्वृथा वाक्कलहः सत्यपि विवादमात्रपरिच्छेत्तारि मदनाचार्ये' इति । तर्हि कलत्रपत्रमानीय मदनाचार्यमेवोपगमिष्यावः । ( इति परिक्रम्य । विचिन्त्य । )

सपदि कलहभाजोरावयोरप्रगल्भा

मम हि नियमने वा वारणे वा जनन्याः ।

कृतपरिहृतबाष्पं कातरा केवलं सा

यदधित मयि दृष्टिं तन्मनो मे दुनोति ॥ १०४ ॥

( पुरो विलोक्य । ) अत्र हि

शिक्षामण्डपमध्यतो मणिशिलामध्यास्य तालस्तनीः

सस्नेहं सुदृशः स्मरागमशिरःसिद्धान्तमध्यापयन् ।

पाणिप्रेङ्खितहेमवेत्रलतिकस्तत्त्वं निजं व्यञ्जितुं

कामो विग्रहवानिवैष मदनाचार्यः पुरो दृश्यते ॥ १०५ ॥

कथमविदूर एव मदनाचार्यः ।

उत्तालालकमधुरा विलेपतैल-

श्यामार्धोरुकपरिमण्डितोरुकाण्डाः ।

तोंतचित्तिमिति वदन्सहस्ततालं

वारस्त्रीर्नटयति मित्रविन्द एषः ॥ १०६ ॥

तदुपसर्पामि । एष मयि विदूर एव दृष्टमात्रे तात्कालिकसंभ्रमोपजनि-  
तनिकटोपविष्टलवङ्गिकाकठोरकुचगण्डोपलाभिघातविह्वलवक्षःस्थलवाम-  
भागम्, ईषदुच्चलितमकरकुण्डलरत्नाङ्कुरशिखासंघट्टनदन्तुरितप्रान्तकन-  
ककेयूरम्, एकपार्श्वविस्रस्तविषमकण्ठाभरणकृतापकर्षदुष्प्रसारभुजना-  
लम्, अतिश्लक्ष्णमणिकुट्टिमसमुत्तम्भनमात्रविस्रस्तकनकवेत्रलतावलोक-  
नवित्रस्तपरिजनससंभ्रमदत्तहस्तम्, निजसरसाभ्युत्थानसमसमयससंभ्रम-  
समुत्तिष्ठदखिलवारसुन्दरीजनकदम्बकन्दलितकनकाभरणझणत्कारमुख-  
रीकृतशिक्षागृहोदरम्, अभ्युत्थित एव किं मदनाचार्यः । (सरभसमु-  
पसृत्य ।) आचार्य, नमस्ते । कथं मयि शिष्यकल्पेऽपि प्रत्युत्थानमि-  
त्युक्तमाचरणम् । तदुपविश्यताम् । किं ब्रवीषि—‘परिगृह्यतामिद-  
मासनार्धं प्रियसखेन, बहोः कालादद्य दिष्ट्या दृष्टोऽसि । अपि कुशलं  
प्रियसखस्य’ इति । अद्य विशेषतो भवत्समागमनेन । किं ब्रवीषि—  
‘कच्चिदाराध्यते भगवान्कामदेवः, कच्चिदालोच्यते तदीयतन्त्रसिद्धान्तः,  
कच्चित्परीक्ष्यते जात्यादिभेदः, कच्चिदवगम्यन्ते कलास्थानानि, कच्चिद्र-  
मयसि रहस्तरुणीजनम्, कच्चिदावर्जयसि धनैर्वारवनिताः, कच्चिदनुकू-  
लयसि चतुरद्रूतीजनेन कुलनारीः, कच्चिदनुभवसि चतस्रोऽपि यौवन-  
दशाः पक्षमलदृशाम्’ इति ।

शासति त्वयि सर्वज्ञे वात्स्यायन इवापरे ।

अनुष्ठानेषु शिष्याणामस्माकं क्व विपर्ययः ॥ १०७ ॥

(सस्मितम् ।) किं ब्रवीषि—

‘तत्तत्कर्माचरणविषये संशयश्चेदुदञ्चे-

द्वाक्सिद्धानामपि किल यदाचार एव प्रमाणम् ।

नीवीमोक्षः कुवलयदृशामास्थितो येन मोक्ष-

स्तादृक्षस्त्वं ननु भवसि का शासिता कश्च शिष्यः ॥ १०८ ॥



इति । कियानयमाचार्यस्य मयि पक्षपातः । अद्य मे मन्दारिकायाश्च  
 विवादे प्रमाणमाचार्य एव । किं ब्रवीषि—‘कीदृशो वा विवादः’ इति ।  
 आगतैव करगृहीतकलत्रपत्रिका मन्दारिका । सैव प्रष्टव्या । किं  
 ब्रवीषि—‘मन्नियुक्तेयं मन्दारिका ब्रवीति—आर्य, मत्कन्यकायै न  
 ददाति कलत्रपत्रिकानुगुणं परिपणं भुजंगशेखर इति । इयमेवं भणतु ।  
 मद्वचनमपि श्रूयताम् । अस्याः किल कन्या पत्रिकादानपूर्वं कलत्रीकृता ।  
 अहं तु प्रागेव तस्यै सर्वमपि दातव्यं प्रकृष्य दत्तवानस्मि स्नेहेन ।  
 अत एव जरती तामन्यत्र कलत्रयितुमुद्युक्ते । तदर्थं च मया सह  
 मुहुर्मुहुः कलहायते । भाषते च परुषाणि वचनानि । अद्य पुनरमुष्या  
 विशिष्य परुषभाषणेन प्रकुपितस्तत्रत्यजनेन ससान्त्ववादमाहूय भवन्नि-  
 कटमनया सह प्रापितोऽस्मि । किंचास्याः कन्यका मध्ये यद्यन्यस्यापि  
 भवेत्तदा विनापि परिपणं यावज्जीवं भोक्तव्येति पत्रिकायां लिखित-  
 मस्ति । इतः परं तदनुरूपमाचरिष्यामि’ । किं ब्रवीषि—‘पत्रिकामा-  
 लोक्य निर्णेप्यामि’ इति । तर्ह्यवेक्ष्यतां तत्रभवता । कथं वाचयसि—

‘स्वस्ति श्रीमति मन्मथे सति विभौ तन्नाम्नि संवत्सरे

मासे तत्सचिवे तदीयसुहृदा पूर्णेन भोज्ये तिथौ ।

वेश्यायै वितरामि काञ्चनलतानाम्भ्यै कलत्रीक्रिया-

चेटीमेष भुजंगशेखरविटो हालास्यपुर्या वसन् ॥ १०९ ॥

इयमस्तु काञ्चनलता वत्सरमेकं कलत्रं मे ।

प्रदिशामि परिपणार्थं प्रतिदिनमस्याः शतं तु दीनारान् ॥ ११० ॥

किंच ।

दद्यामस्यै मृगमदकुङ्कुमकर्पूरगन्धमाल्यानि ।

ताम्बूलान्यपि नित्यं प्रतिमासं क्षौमयुगलं च ॥ १११ ॥’



इति । सत्यं भण मन्दारिके, किमेषु किञ्चिदप्यदत्तमस्ति । किं ब्रवीषि—‘न किमप्यस्ति, किंतु पद्मावत्यै रत्नचूडः प्रतिदिनमेकं कल-  
भमपि प्रयच्छति’ इति । ( सकोपम् । ) अये असंबद्धप्रलापिनि, तर्हि  
मयापि दातव्यमिति किमस्ति लिखितम् । आचार्य, ततस्ततः । कथं  
वाचयसि—

‘इयमन्यमपेक्षेत मध्ये यदि सुमध्यमा ।

यावज्जीवं कलत्रं मे भवेत्परिपणं विना ॥ ११२ ॥’

इति । मन्दारिके, सकोपोद्वेगं किं ब्रवीषि—‘न जानीमो वयमेतदर्थम्,  
भुजंगशेखरस्तु लेखेन वञ्चितवानस्मान्’ इति । ( सक्रोधम् । ) किमुच्यते  
जरत्या किं तत्र साक्षिणो न सन्ति । आचार्य, उपरि कथं वाचयसि—

‘एवं वेत्ति वसन्तक इत्थं जानाति कलहंसः ।

विदितमिदं मालत्या विज्ञातमिदं च वृद्धकमलिन्या ॥ ११३ ॥

इत्थं भुजंगशेखरकाञ्चनलतयोरनुज्ञया लिखितम् ।

मणलूरुपुराश्रयिणा माधवपुत्रेण चित्रलेखेन ॥ ११४ ॥’

इति । ( मोत्साहम् । ) अये जरति, किमिदानीं मूकासि । ‘आचार्य,  
श्रूयतामिदमेकं कलत्रपत्रिकानुरूपमाचरितम् । द्वितीयं च पुनः समय-  
पचेलिमेन प्रणयभरेण

मुक्तादाम प्रथममदिशं भूरिमूल्यं प्रियायै

हैमान्यस्यास्तदनु करयोः कङ्कणान्यर्पितानि ।

दत्ता पश्चात्कुचकलशयोः काञ्चनी कापि कक्ष्या

किञ्च द्वैप्यं सिचययुगलं दत्तमासीदनर्घम् ॥ ११५ ॥’

इदं तु सर्वेऽपि जानन्ति । आचार्य, किं ब्रवीषि—‘अये मन्दारिके, कीदृशं ते मौर्ख्यम् । यदेवमत्यर्थं धनिनापि भुजंगशेखरेण विगृह्णासि । तत्परित्यज्य कोपमाद्रियस्व जामातरम् । अयि भुजंगशेखर, इयं सुलभक्रोधा किमपि न जानाति, विदितमेव तव संपत्तिरौदार्यमुचितज्ञता चेति सर्वमपि, तदस्मद्वचनेन सोढव्यानि मन्दारिकायाः परुषभाषणानि, किं तव सर्वज्ञस्य कृत्यमुपदेष्टव्यम्, तन्मन्दारिकामनुसृत्य सुखमनुभुङ्क्ष्व काञ्चनलताम्’ इति । अनुगृहीतोऽस्मि । वद मातुलानि, कस्तवाभिप्रायः । किं ब्रवीषि—‘प्रतिदिनमपि मदोत्कटं कलभद्वयमस्याः काञ्चनलतायाः परिरम्भमूल्यं दातव्यम्’ इति (विहस्य ।) सत्यमियं वञ्चिता जरती । यतः ।

असमशरज्वरभेषजमनवधिकानन्दसंप्लवनिदानम् ।

मूल्यातीतममुष्या मुग्धदृशो वेद्मि परिरम्भम् ॥ ११६ ॥

मन्दारिके, यत्किंचिदेतद्भुजङ्गशेखरस्य किं न श्रूयते धनसंपत्तिः ।

आस्तां पित्रार्जितं द्रव्यं मेरुकूटोपमं गृहे ।

मयैव द्यूतचौर्याभ्यामार्जितस्यास्ति किं मितिः ॥ ११७ ॥

तदद्य प्रभृति कलभद्वयमपि दत्त्वा कनकमयमेव तव गृहमखिलं कल्पयिष्यामि । तद्गम्यतां गृहं प्रति सुखेन । अहमपि सायमागमिष्यामि । (इति पार्श्वतो विलोक्य ।) कथमपि निष्क्रान्ता कालरात्रिः । आर्य, किं ब्रवीषि—‘भवन्तमयमनामयं पृच्छति भरतकुलचूडामणिमित्रविन्दः’ इति । प्रियसख मित्रविन्द, कुशल्यसि । किं ब्रवीषि—‘अद्य विशेषतः प्रियसखपदपरिग्रहणेन’ इति । अपि सुशिक्षिता नूतनक्रीता चन्द्रलेखा चित्रलेखा च नाट्येषु । किं ब्रवीषि—‘पश्य पश्चिमतश्चन्द्रलेखा नृत्यति’ इति । (निर्वर्ण्य ।) अस्याः किल

प्रत्यक्षीकुरुते रसानभिनयः पाण्योर्विलोलाग्रयो

रम्यस्ताललयानुकारिणि पदन्यासेऽपि शिक्षाक्रमः ।

दृग्द्वन्द्वं हृदयस्थितान्प्रकटयत्याहत्य भावानिदं

गीतं चामृतवर्षि चञ्चलदृशो जागर्ति नृत्तोत्सवे ॥ ११८ ॥

आर्य, किं ब्रवीषि—‘अगोचरं खलु गिरां नर्तनचातुर्यं मित्रविन्दस्य’  
इति एवमेतत् । मित्रविन्द, किं ब्रवीषि—‘अहं किमपि न जाने ।  
स्नेहः परं मयि युष्मान्मुखरयति’ इति । आर्य, पश्य उत्तरतस्तस्या-  
श्चित्रलेखापि

रत्नस्यूतनिचोलगर्भितकुचाभोगस्वलङ्घूषणं

धर्मान्मःकणिकार्द्रपत्रमकरीरम्याननाम्भोरुहम् ।

लोलापाङ्गनिरुद्धकामिजनतानीरन्ध्रपार्श्वं वधू-

रेषा नृत्यति नृत्तदेशिककरास्फालोक्ततालक्रमा ॥ ११९ ॥

किंच

पर्यन्तच्यवमानकेशकुसुमं भ्रश्यद्वृतंसोत्पलं

वेगोद्धूतविवर्तिहारलतिकाविश्लिष्टवक्षोरुहम् ।

दुर्लक्ष्याङ्गमुदञ्चतीदमधुना तालान्तचक्रभ्रमी-

व्यावल्गन्मणिमेखलामुखरितश्रोणीकमेणीदृशः ॥ १२० ॥

मित्रविन्द, किं ब्रवीषि—‘अनयोरन्यतरा कलत्रीक्रियतां भावेन’ इति ।  
तर्हि द्वे अपि समीपमानय । पश्यतु वयःप्रमाणमाचार्यः । आचार्य,  
किं ब्रवीषि—‘किमत्र द्रष्टव्यम् । पश्य चन्द्रलेखाया

इदं कर्णोपान्तावनुपतति दैर्घ्यं नयनयो-

रुरो दृश्यादृश्यस्तनयुगलपर्यन्तवलयम् ।



नितम्बस्याभोगः कियदपि वलग्नं कृशयते

तदस्या सौभाग्यं प्रथयति नवं यौवनमिदम् ॥ १२१ ॥'

इति । आर्य, चित्रलेखामहं प्रौढां पश्यामि । कुतः ।

कटाक्षा दृश्यन्ते मनसिजशरासारवदमी

तनीयांसं मध्यं ग्लपयति कठोरः स्तनभरः ।

इतो नाभीरन्ध्रं परिपतति रोमालिभुजगी

तदस्यामौल्यण्यं प्रकटयति गाढं तरुणिमा ॥ १२२ ॥

आर्य, किं ब्रवीषि — 'यदि चन्द्रलेखां कलत्रयिष्यसि, तदा

शय्यायां चटुभिः प्रलोभितवतो मत्त्वाशयं ते शनैः

फूत्कारानिलशान्तदीपकलिका कोणे निलीना क्वचित् ।

अन्विष्टा परितः प्रसारितकरेण्यं चिरेण त्वया

हासेनावगता ततः पुलकिनोः स्पृश्येत वक्षोजयोः ॥ १२३ ॥

अथ तु चित्रलेखामनुमन्यसे, तदानीं

वामाङ्गस्थितया रहस्त्वदुरसि न्यस्तैकवक्षोजया

किञ्चिद्वक्रितकण्ठनालविषमव्यालम्बिहारस्रजा ।

नाभीमूलविलेखिभिर्नखमुखैरुद्धोधितानङ्गया

वक्त्रं ते चिबुके गृहीतमनया वामभ्रुवा चुम्ब्यताम् ॥ १२४ ॥'

इति । अनुगृहीतोऽस्म्याचार्यवचनेन । मित्रविन्द, किं ब्रवीषि—

'अनयोः सद्यो भोगक्षमा चित्रलेखा परिगृह्यताम्' इति । मैवं वादीः

रतक्षमायाः प्रौढाया वरं मुग्धा रताक्षमा ।

यतो भोगः क्रमालभ्यः प्रौढामध्यमयोरपि ॥ १२५ ॥

तच्चन्द्रलेखैव कलत्रीकरिष्यते । मित्रविन्द, किं ब्रवीषि—'अ

सफलमस्या जन्म मदवलम्बनं च' इति । आर्य, किं ब्रवीषि—'प्रयच

कलत्रपत्रमविलम्बमस्यै' इति । चित्रलेखामानीय श्वः प्रभाते तथा कर्तासि । (ससंभ्रमं परावृत्य ।) कथमत्र कलकलः (निरूप्य ।)

बद्धा भुजावपरतो रशनागुणेन  
भ्रूमङ्गपूर्वमसकृत्परितर्जयन्ती ।  
कण्ठे विधाय बकुलस्रजमिन्दुचूडं  
कर्षत्यवाङ्मुखमनङ्गलता किमेतत् ॥ १२६ ॥

आर्य, किं ब्रवीषि—

'अन्तःकृताश्रुसलिलं नयनोत्पलेन  
बिम्बाधरार्पितकराङ्गुलिना मुखेन ।  
त्रासस्खलत्पदरणन्मणिनूपुरेय-  
मन्वेति चम्पकलतापि तमिन्दुचूडम् ॥ १२७ ॥'

इति । आर्य, कथं ज्यायसीकनीयस्योरनङ्गलताचम्पकलतयोः सापत्न्य-  
माचरितमिन्दुचूडेन । किं ब्रवीषि—'ममापि स एव तर्कः' इति ।  
तदेतत्समाधास्ये । अये अनङ्गलते,

बद्धः पुरा तव विलोचनशृङ्खलेन  
पश्चादयं भुजलतायुगलेन बाले ।  
भूयोऽपि यन्त्रितभुजो यदि सांप्रतं ते  
काञ्चीगुणेन सुकृती न किमिन्दुचूडः ॥ १२८ ॥

किं ब्रवीषि—'यद्येतदप्येवमनुमतं भवति कः पुनरन्यस्त्वत्सुहृदो  
जान्मस्य दण्डः' इति । किमपराद्धमिन्दुचूडेन येनैवं कथयसि । किं  
ब्रवीषि—'भाव, बह्वपराद्धं त्वत्सुहृदा । तन्न शक्यं कृत्स्नशो वक्तु-  
मिदानीम् । शृणु संग्रहेण । षण्मासादारभ्य पत्रिकाग्रहणपूर्वकमस्य

कलत्रमस्म्यहमेकैव । अयं तु तदाप्रभृति किञ्चिद्विगलितमौग्ध्यां मत्क-  
नीयसीं चम्पकलतामभिलषति तथा हि ।

पश्यत्येष पराङ्मुखोऽप्यनुदिनं तिर्यग्दृशा कैतवा-

द्वाचं मिश्रयति स्पृशत्यवयवान्गाढेऽन्धकारोदये ।

एषा किं च यदृच्छयापि विजने स्थाने निरीक्ष्येत चे-

दालिङ्ग्य स्तनमण्डलं द्रुतमसौ धूर्तोऽधरं चुम्बति ॥ १२९ ॥

अद्य पुनरिन्दुचूडसनाथे शय्यागृहे

समुन्मिषन्नखपदभूषितस्तनीं

कपोलयोर्विलुलितपत्रवलिकाम् ।

विरागिणीमधरदले विलोक्य तां

कनीयसीं कलुषितमेव मे मनः ॥ १३० ॥

इति । आर्य, किं ब्रवीषि—‘अहो महदपराद्धमेतेन’ इति अस्त्वेतत् ।

इन्दुचूडवचनमपि श्रोतव्यम् । सखे, किं ब्रवीषि—‘मया न किञ्चिद-

पराद्धम् । इदं तु किञ्चित्कृतमस्ति । यत्किल

तन्वीं शय्यागृहमुपगतो जातु मञ्चे शयानां

पश्यन्किञ्चिद्वलितरशनामुच्छ्वसन्नीविबन्धाम् ।

एकेनास्याः स्तनमभिमृशन्नेकमन्येन रागी

पातुं बिम्बाधरमपि हठादग्रहीषं करेण ॥ १३१ ॥

इति । अनङ्गलते, किं ब्रवीषि—‘तन्मुखादेव श्रोतव्यं तदीयं दुर्वृत्तम्’

इति । सखे, किं ब्रवीषि—‘शेषमपि श्रोतव्यमाचार्येण वयस्येन च ।

अनङ्गलतेति मत्वा तदप्याचरितं मया शय्यागृहे यन्मम रूपेणानयो-

रैक्यभ्रमः’ इति । आर्य, युज्यत एतत् । पश्य ज्यायसीमिव कनीयसी

मपि चम्पकलताम् ।



तच्चन्द्रार्धसमानरूपमलिकं सा चम्पकस्पर्धिनी

नासा ते मदनायुधे च नयने सा कान्तिरेखा भ्रुवोः ।

तद्रम्यं चिबुकं स चाधरदले रागस्तदेव स्मितं

तत्केलीगमनं किमन्यदुभयोर्नामैव भेदग्रहः ॥ १३२ ॥

अनङ्गलते, किं ब्रवीषि—‘आर्य, पक्षपाती खलु सुहृदि भुजङ्गशे-  
खरः । तत्रभवता ताटस्थ्यमालम्बयितव्यम्’ इति । आर्य, किं ब्रवीषि—

‘अयि इन्दुचूड,

ईषद्व्यक्तवलित्रयां स्फुटतरास्तिस्रो दधत्या वलीः

किञ्चिद्वज्रितनैल्यरोमलतिकामानीलरोमावलेः ।

कुम्भस्पर्धिपयोधरद्वयभृतस्तालप्रमाणस्तनीं

ज्यायस्या न कनीयसीमवयवैः पश्यामि शङ्कावहाम् ॥ १३३ ॥

अतः कृतं गोपनप्रकारेण । असंवृतस्तवापराधः’ इति । यद्येवं सखे,  
प्रसादयतु भवाननङ्गलताम् । किं ब्रवीषि—

‘उदयारुणमुत्पलाक्षि चन्द्रं कलये कोपकषायमाननं ते ।

यदवेक्षणमात्रतो मदीयं हृदयाम्भोजमिदं मुदं जहाति ॥ १३४ ॥

कान्ते कथञ्चिदपराधमिमं क्षमस्व

नैवं करिष्यति जनोऽयमितः परं ते ।

आर्येण तावदधुना मधुना शपेहं

देवेन वा सुदति शम्बरशासनेन ॥ १३५ ॥’

इति । अनङ्गलते, किं ब्रवीषि—‘आर्य, पश्य पक्षपातिनं भुजङ्गशेखरम् ।

येनाविधाय दण्डं सुहृदि प्रकटापराधेऽपि ।

मम सान्त्वमेव कर्तुं प्रवर्तितोऽयं सखिस्नेहात् ॥ १३६ ॥’

इति । अनङ्गलते, मा मैवम् ।

अस्य दण्डः सशोकस्य ताडनं बकुलस्रजा ।

अशोक एव यद्दाले पादताडनमर्हति ॥ १३७ ॥

किं ब्रवीषि—‘तर्हि तथा करोमि’ इति । सखे, किं ब्रवीषि—

‘आहन्तुं बकुलस्रजोऽपि समुपादाने करौ रज्यतो

लुम्पत्युद्यमनं श्रमाम्बुनिकरैः पत्रावलीर्गण्डयोः ।

संरम्भेण समुच्चलन्कुचभरः क्लिश्नाति मध्यं पुन-

र्ब्रूहि प्रेयसि दण्डने मम गुणो दृष्टस्त्वया कीदृशः ॥ १३८ ॥’

इति । अनङ्गलते, दण्डनसाहसं विना तर्हि दयनीयोऽयं कृतपूर्वशपथ-

इन्दुचूडः । किं ब्रवीषि—‘तर्हि इदमेकं मृष्ये । भाव, भवन्नियो-

गेन यदलङ्घनीयवचनोऽसि वारसुदृशाम्’ इति । आर्य, किं ब्रवीषि—

‘कार्यज्ञा खल्वियमनङ्गलता’ इति । किमिदं वक्तव्यमस्याः । सखे-

सुखमनन्यगतमनोवृत्तिरनङ्गतामनुभुङ्क्ष्व । सखि, युवयोरियमाशीः—

विगलितपत्रयोः प्रणयार्द्रयोः शयनमेकमजस्रमुपेयुषोः ।

भगवतः कृपयैव मनोभुवो भवतु वामनिशं सुरतोत्सवः ॥ १३९ ॥

किं ब्रूथः—‘अनुगृहीतं भवद्वचनेन’ इति । आर्य, किं ब्रवीषि—

‘दधती मृदुदर्शिताङ्गभूषं कदलीगर्भदलोपमं दुकूलम् ।

कवरीधृतकेतकीपसूना तरुणी केयमुपैति संभ्रमेण ॥ १४० ॥’

इति । इयं पाण्ड्यराजपरिगृहीतायाश्चन्द्रकलायाश्चेटी निपुणिका नाम

वस्ते या वसनानि चन्द्रकलाया भुक्तोज्झितानि क्रमा-

द्धते केलिवनाहतानि चिकुरे माल्यान्यनेकानि च ।

भुङ्क्ते दुग्धमधूक्षितानि मधुराण्यन्नानि च प्रत्यहं

चेटी तत्परिचर्यया पुनरियं किं किं सुखं नाश्रुते ॥ १४१ ॥

आर्य, कथमियं मदभिमुखमेव समापतति । भवतु । ज्ञास्यामि । हञ्जे निपुणिके,

नवनखपदरम्यकण्ठमूलं रदपददन्तुरिताधरप्रवालम् ।

रमणलुलितचन्दनस्तनाग्रं किमपि गृणाति वपुस्तवापदानम् ॥ १४२ ॥

किं ब्रवीषि—‘नाहमस्मि भाजनं भाव परिहासस्य’ इति । (विहस्य ।)

किं न जाने तव वैदग्ध्यम् ।

दिवा वा नक्तं वा दिवसविरतौ वाप्युषसि वा

गिरौ वा गेहे वा वनतरुतले वा सरसि वा ।

जडं वा धीरं वा तरुणमपि वा वृद्धमपि वा

विलज्जा लीलाभिर्ननु रमयसि त्वं निपुणिके ॥ १४३ ॥

किं ब्रवीषि—‘भाव, बिभेमि विशृङ्खलाद्भवतो वाग्जालात् । विशा-  
पयति भट्टिनी चन्द्रकला—अद्य केनचिदैन्द्रजालिकेन दर्शयिष्यमाणा-

न्यद्भुतानि सहैव द्रक्ष्यावः’ इति । (सहर्षम् ।) अयमहं प्रागेव

संनद्धः । आचार्य, तत्रभवाननुजानातु । गमिष्यामि । किं ब्रवीषि—

‘स्नेहः परं मयि स्थाप्यताम्’ इति । आर्य, भक्तिरिति वक्तव्यम् ।

तदास्व । साधयामि । (इति परिक्रम्य । श्रुतिमभिनीय ।) हञ्जे निपुणिके,

कोऽयं कलकलः । किं ब्रवीषि—‘त्वदागमनं प्रतीक्षमाणा भट्टिनी

चन्द्रकला कुक्कुटसमरादिकौतुकमवलोकयति’ इति । (पुरो विलोक्य ।)

आकुञ्चिताङ्गरुहमानतपूर्वकाय-

मन्योन्यमौलिदलनावसरप्रतीक्षौ ।

उड्डीय पादनखपातितबालपक्षौ

भूयः समं निपततो भुवि ताम्रचूडौ ॥ १४४ ॥

अयं पुनरनयोः



रन्ध्रं प्रतीक्ष्य चिरमापततः परस्य  
 पादाहतिं परिहरन्नपसृत्य किञ्चित् ।  
 चञ्चुक्षतं शिरसि शत्रुमथाभिभूय  
 कूजन्मुहुश्चरति कुक्कुटसार्वभौमः ॥ १४५ ॥

( अन्यतो विलोक्य । )

शिलाफलकनिष्ठुरस्थपुटमस्तकास्फालन-  
 प्रचण्डरवखण्डितप्रलयकालमेघध्वनिः ।

अशेषजनभीषणः प्रबलरोषयोर्मेषयो-

र्विलासिजनमुक्तयोरयमुदेति युद्धोत्सवः ॥ १४६ ॥

अये निपुणिके,

दूरे पश्चादुपेत्य क्रमकृतचरणन्यासमन्दायमानौ

पौराणामक्षिपातैः सह तदनु पुरस्तूर्णमभ्युत्पतन्तौ ।

उद्यत्पौरस्त्यपादं विषमितविनमद्रीवमास्फालयन्ता-

वन्योन्यं मस्तकाभ्यामिह हि विहरतो भीषणौ पश्य मेषौ ॥ १४७ ॥

( पार्श्वतो विलोक्य । ) कथमत्र घोरमुष्टिवज्रमुष्ट्योरेव मलयोः संरम्भः ।

यदिदानीं

कालीहर्यर्क्षकण्ठध्वनिभरपरुषं कुर्वतोरट्टहासं

साटोपन्यस्तपादक्रमनमदवनि भ्राम्यतोर्मण्डलेन ।

निर्घातक्रूरमुष्टिप्रहतवृहदुरस्तारठात्कारघोरा

युद्धारम्भा हिडिम्बानिलसुतबलयोर्मलयोरुल्लसन्ति ॥ १४८ ॥

अपि च ।

अन्योन्यस्य विभिद्य मुष्टिभिरुरो वेगादधः पातिता-

वाश्लिष्टावितरेतरं भुवि पुनः शिक्षाबलादुत्थितौ ।

दिग्धाङ्गौ खुरलीरजोभिरुणैः कक्ष्यापिनद्धोदरौ

मल्लौ मुण्डितमूर्धचञ्चलशिखौ भूयः परिक्रामतः ॥ १४९ ॥

( परतो दत्तदृष्टिः । ) कथमुत्तरोत्तरमत्रैव कौतुकमुन्मीलयति । यतः ।

पार्श्वोत्तम्भितनीलकुन्तलभरो भस्मानुलिप्ताननः

कर्णोत्तंसितबन्धुजीवकलिकः कान्त्या तमालोपमः ।

भीमो जाङ्गलिकोऽयमायतगुणो नद्धैकशाखामृगो

बालैः कौतुकिभिर्वृतो नटयितुं गृह्णात्यहिं पेटिकात् ॥ १५० ॥

( निरूप्य । ) पश्य निपुणिके,

उन्नम्रलोलफणमण्डलदत्तदृष्टि-

रुच्छूनगण्डयुगलो मृदुफूत्क्रियाभिः ।

बाहू निवेश्य भुवि नर्तयति द्विजिह्वं

सव्याङ्घ्रिजानुवलनेन नरेन्द्र एषः ॥ १५१ ॥

किं ब्रवीषि—‘पश्य फणिनं गृहाणेति चोदयति साहसी प्लवङ्गं जाङ्गलिकः’ इति । हञ्जे, साधु निरूपितं भवत्या । यतः ।

जाङ्गलिकेन नियुक्तः प्लवगोऽयमनूपविश्य फणिराजम् ।

स्पृशति कराम्यां पुरतः परतस्तु मुखं विवर्तयति ॥ १५२ ॥

किं ब्रवीषि—‘इयं भट्टिनी प्रतिपालयन्ती भवदागमनं सौदामिनीव शरद्धनं प्रसाधयति सौधं सुधाधौतम्’ इति । तर्हि त्वरितमुपसर्पामि ।

( इति पुरतो विलोक्य । )

वेत्ताङ्कया विरचितस्तुतिरेकयाग्रे

पश्चात्कयाचिदपि नर्तिततालवृन्ता ।

वीटीप्रदानपरया निकटे कयापि

संसेविता जयति चन्द्रकला किलेयम् ॥ १५३ ॥

तदहमारोहामि तावन्निभृतं सौधशिखरम्, न यावदियं प्रत्युत्तिष्ठति ।  
 (इति सौधारोहणमभिनीय ।) स्वस्ति भवत्यै चन्द्रकले । किं ब्रवीषि—  
 ‘स्वागतमार्यपुत्रस्य पाण्ड्याधिपतेः प्रियसुहृदे भुजङ्गशेखराय’ इति ।  
 कीदृशं मदाह्वाने कारणम् । किं ब्रवीषि—‘बहुमायो नामायमैन्द्र-  
 जालिको विद्यापरिचयं दर्शयितुमुपस्थितः । आर्यपुत्रश्च मृगयामहोत्सवे  
 प्रवृत्तः । अतस्तस्य प्रतिनिधिना प्रियसुहृदा भवता सह विलोकयेयम्’  
 इति । तर्हि नियुज्यतामैन्द्रजालिकः । यतः खलु समवेता एव पीठ-  
 मर्दकविटविदूषकप्रायाः सर्वेऽपि सामाजिकाः । (श्रवणमभिनीय ।)  
 कथमुपक्रान्तमेव बहुमायेन ।

लोकानसौ झटिति नागरिकानशेषा-

नाकारयन्निव कुतूहलदर्शनाय ।

पश्यैन्द्रजालिकनिदेशकृतः समन्ता-

दुड्डामरो डमरुकध्वनिरुज्जिहीते ॥ १५४ ॥

(पुनः कर्णं दत्त्वा ।) किमयं बहुमायः समुदस्तसव्यकरनिषेधविनिवारित-  
 परिजनडमरुकध्वनिरितरकरविधूयमानपिञ्छिकागुच्छः कथयति ।

स्पन्दन्तां गिरयश्चरन्तु तरवस्तिष्ठन्तु वाताः कचि-

द्वहौ शैत्यमुदेतु वारिणि घनीभावः समुन्मीलतु ।

नक्षत्राण्यवनौ पतन्तु नभसि भ्राम्यन्तु गण्डोपला

हृष्यन्तो मम शाम्बरीविलसितं पश्यन्तु सामाजिकाः ॥ १५५ ॥

इति । अहो, कथमेतस्य वार्तासमनन्तरमेव समुच्चलन्ति सर्वे गिरयः ।

तथा हि ।

एष स्वच्छन्दघोषत्करटिवरघटाकृष्टकूटस्त्रिकूटः

ः क्रीडागाढानुरागत्रिदशमिथुनभृत्कन्दरो मन्दरोऽयम् ।



एष श्रीखण्डगन्धप्रसरगुरुमरुद्वन्धुरो गन्धशैलः

कैलासोऽयं विलासप्रचुरहरपदाम्भोजविन्यासधन्यः ॥ १५६ ॥

चन्द्रकले, किं ब्रवीषि—‘कुतः पुनरमी सामाजिकाः परिभ्रमन्ति’  
इति । ऐन्द्रजालिक, प्रयुक्तमेतत् । पश्य ।

निष्कामन्नक्रचक्रग्रहणभयपरावृत्तविभ्रान्तसुभ्रू-

स्वैराश्लेषप्रहृष्यजलमनुजकुलव्याकुलव्यासकूलाः ।

पर्याप्तव्योमरन्ध्रोपरि परिविलसद्भोरसंघर्षगर्ज-

द्वीचिव्याकीर्णफेनस्तबकितशिरसः सागराः संपतन्ति ॥ १५७ ॥

अयि बहुमाय, किं ब्रवीषि—‘सकलसुरचक्रचूडामणिमिन्द्रमानयामि ।  
दृश्यताम्’ इति । पश्य चन्द्रकले,

पुरस्तात्पौलोमीसुरतगुरुद्वाममदन-

भ्रमद्रम्भाकुम्भस्तनभरपरीरम्भरसिकः ।

असावाद्यः पान्थः परकुलवधूभोगसरणे-

रहल्याया जारः स्फुरति हरिरैरावतधृतः ॥ १५८ ॥

किं ब्रवीषि—‘पार्श्वत एवायमेतस्य तनयः

उद्दामस्मरकेलिमन्थरवयोभेदोपलम्भस्खल-

न्नालीकाक्षकनीयसीतरलितापाङ्गक्रियाकिंकरः ।

दिव्यस्त्रीमृहणीयरूपगरिमा चित्राङ्गदाकामुकः

पाञ्चालीकिलकिञ्चितैकरसिकः पार्थोऽपि किं दृश्यते ॥ १५९ ॥’

इति । सखि, किं किं न करोति मायाबलम् । बहुमाय, किं ब्रवीषि—

‘हरिहरहिरण्यगर्भा अपि मदीयमायाबलादुपमनन्ति । दृश्यताम्’ इति ।

(परितो विलोक्य ।) सखि, पश्य पश्य ।

प्रसूय तरुणीं जगत्रयदुरापरूपोच्चयां

कलत्रयति कामुको य इह तामिदानीमपि ।

अयं प्रथमकिंकरो भगवतो मनोजन्मनो

मरालरथमास्थितो दिवि विधिर्दरीदृश्यते ॥ १६० ॥

चन्द्रकले, दीयतामितो दृष्टिः ।

आरोप्य स्त्रीमुरसि रसिको यो वसत्यम्बुराशौ

यश्चौर्येण स्मरपरवशो रुक्मिणीं पर्यणैषीत् ।

गोपीजारः कुसुमधनुषो जन्मभूरेष ताक्ष्य-

स्कन्धारूढः स्फुरति गगने कामिनामग्रगण्यः ॥ १६१ ॥

पश्य सखि, पार्वतीरमणोऽपि समानीयते बहुमायेन । यतः ।

साटोपभ्रमितत्रिशूलरभसव्याधूतपाथोवहा-

स्त्रस्यत्सिद्धवधूविलोकनमयन्यस्तारविन्दास्तराः ।

भस्मोद्धूलनपाण्डराकृतिभृतो भूता भ्रमन्तः शतं

दृश्यन्ते वियदन्तरे हिमवतः पर्यन्तशैला इव ॥ १६२ ॥

किं ब्रवीषि—‘भगवतो विषमेक्षणस्य समानयने भविष्यति भूयानप  
चारः । तदुपसंहियतामिन्द्रजालमैन्द्रजालिकेन’ इति । तर्हि दीय  
तामस्मै पारितोषिकम् । किं ब्रवीषि—‘नियुक्तैव तत्र तारावली  
तत्रभवता गृह्यतामिदं ताम्बूलम्’ इति । अद्य खलु धन्यो भुजङ्ग  
शेखरः, यदस्मै ताम्बूलमिति स्नेहसर्वस्वं प्रतिपाद्यते तत्रभवत्या । ( इति  
ताम्बूलं नाट्ये गृहीत्वा । श्रवणमभिनीय । ) अहो कलकलः पौराणामा  
कर्ण्यते । ( परितो विलोक्य । सभयकौतुकम् । )

विस्रस्ताभरणं द्रवन्ति कतिचित्केचित्पतन्ति द्रुता

उत्तिष्ठन्त्यपरे निपत्य पतितानाक्रम्य यान्तीतरे ।

लीयन्ते भवनेषु केचन परे भ्राम्यन्ति चेतस्ततो

मुग्धाः केवलमुन्मिषन्ति कतिचित्पौराः क एषः क्रमः ॥१६३॥

( दक्षिणतो दत्तदृष्टिः । ) सखि चन्द्रकले पश्य ।

लीलाधूतकराग्रघट्टनदलत्प्रासादगोपानसी-

विश्लिष्यद्वलभीचटच्चटरवत्रस्यत्कपोतान्गृहान् ।

कुर्वन्नुन्मदगण्डपिण्डकषणप्रध्वस्तभित्त्युत्पत-

ङ्गुलीधूसरिताननो मदगजः क्रूरं परिक्रीडति ॥ १६४ ॥

अपि च ।

करेण पदयोर्नरं लघु विकृष्य हन्ति क्षितौ

पिनष्टथ तमङ्घ्रिणा त्यजति नष्टचेष्टं ततः ।

अनुद्रवति चापरानयमुदस्य हस्तं करी

पुनर्भ्रमति धावति स्खलति गर्जति प्रेक्षते ॥ १६५ ॥

तदनुचितमस्माकमत्र स्थातुम् । प्रविशतु गृहाभ्यन्तरं भवती । अह-

मपि सौधादवतीर्यान्यतो गच्छामि । ( इति सौधावतरणं नाटयित्वा ।

परितो विलोक्य । ) समापतन्नयमुद्गाहुराधोरणवृद्धः । किं ब्रवीषि—

‘भो भोः श्रीमद्वर्ग्या जनाः यन्नितोऽयमुपायविदा मम कुमारेण गन्ध-

सारेण गन्धहस्ती’ इति । ( सहर्षम् । ) अद्य खलु पुत्रवत्यः पौराणां

जनन्यः । ( श्रवणमभिनीय । ) अये, मध्याह्नो वर्तते । यतः ।

कल्पान्तोद्भटचण्डमारुतजवप्राग्भारसंघट्टन-

क्षुभ्यन्तीरदगर्भनिर्भरमिलन्निर्घोषघोरश्रुतिः ।

श्रीहालास्यपुरीपतेर्भगवतश्चन्द्रार्धचूडामणेः

स्निग्धोऽयं विवृणोति मध्यममहः सेवामृदङ्गध्वनिः ॥१६६॥



अपि च । पुनरिमा मृदङ्गघोषानुबोधितमाध्यंदिनदेवसेवावसरा देव-  
दारिका देवालयमभिवर्तन्ते । ( निपुणं निरूप्य । )

प्रम्लानश्रवणावतंसकलिकाः प्रस्विन्नगण्डस्थला

भूयिष्ठं मसृणीकृताधरदलाः फूत्कारवेगोष्मणा ।

हस्ताग्रस्फुरदंशुकान्तकृतकच्छत्रापनीतातपाः

स्पन्दन्ते सुदृशः सलीलमलघुश्रोणीभरेणालसाः ॥ १६७ ॥

अहो सुदुःसहोऽयमातपसंपातः । संप्रति हि ।

तापार्ताः करशीकरैः करटिनः सिञ्चन्ति कुम्भस्थलीं

छायावृक्षतले निषद्य हरिणा रोमन्थमातन्वते ।

लीयन्ते च षडङ्गयो जलरुहामन्तर्दले शीतले

गाहन्ते गृहदीर्घिका युवतयः कान्तैः सह क्रीडितुम् ॥ १६८ ॥

किञ्च ।

गच्छन्तीनां तटभुवि नदीमारुतः पद्मगन्धी

पान्थस्त्रीणां सुखयति वपुः शीकरासारवृष्ट्या ।

छायादानात्क्षणमभिनवास्तोयवाहा लभन्ते

धन्यास्तासां कुवलयदलप्रेक्षणीयान्कटाक्षान् ॥ १६९ ॥

( विमृश्य । )

उर्वीं पांसुभरैरधः परितपत्युष्णांशुरूर्ध्वं करै-

रङ्गारानिव विक्षिपन्ति परितोऽप्यूष्मायमाणा दिशः ।

संचाराद्विरमन्ति पान्थनिवहा नैवोड्डयन्ते खगा

लीनस्तापभियेव कुत्रचिदितो वातोऽपि न स्पन्दते ॥ १७० ॥

तदहमप्यस्मिन्नुद्याने वेगवतीप्रान्तवर्तिनि मुहूर्तमुपविशन्नप्रतीकार्य-

हेमाङ्गीविरहतापोऽप्यातपतापमपनेष्यामि । ( इत्युद्यानप्रवेशं नाटयित्वा । )  
इह हि ।

चूतानामिव यन्नवैः किसलयैर्बद्धा वितानावली—

कीर्यन्ते यदपि स्फुटानि कुसुमान्याचारलाजा इव ।

यत्कूजत्कलकण्ठमण्डलमिषादाकर्ण्यते काहली

सर्वं तद्विवृणोति शम्बरभिदो राज्याभिषेकोत्सवम् ॥ १७१ ॥

किञ्च ।

निकुञ्जान्तःक्रीडानिरतवनितागण्डयुगली

विकीर्णस्वेदाम्भःकणमणिगणस्तेयचकितः ।

सदालीनो लीनश्चरति तरुमूलेषु पवनो

वलन्ते लोलम्बा वनभुवि तदन्वेषिण इव ॥ १७२ ॥

( परितो विलोक्य । )

मधुकरचिकुरकलापा वनलक्ष्मीर्मधुरकोकिलालापा ।

उलसदधरकिसलया हेमाङ्गीमनुकरोतीव ॥ १७३ ॥

अहो भ्रमः । सा कथमनुक्रियेत वनश्रिया कल्याणी । यतः ।

प्रेयसी मम हेमाङ्गी सुधानिष्यन्दिदर्शना ।

वनलक्ष्मीरियं रूक्षा दृशोरप्रियकारिणी ॥ १७४ ॥

यद्वा । विषमशरशरायमाणनिखिलतरुकुसुमसमुद्गमकारी रूक्षयति वन-

लक्ष्मीं वसन्तावसर एषः । अतस्तमेवं कथयामि । ( किञ्चित्परावृत्त्य । )

जेतव्ये जगतां त्रयेऽपि तदलंकर्मीणमेकं शरं

तस्या यौवनकैतवेन मदनो लब्ध्वा कृती वर्तते ।

भ्रातः कस्य कृते वसन्त भवता बाणाः क्रियन्ते वृथा

वासन्ती सहकारनीलनलिनाशोकारविन्दादयः ॥ १७५ ॥

( स्पर्शमभिनीय । ) कथं मन्दानिलहतकोऽपि प्रवर्तते मां बाधयितुम् ।

वासश्चन्दनशीतलेषु मलयप्रान्तेषु ते विश्रुत-

स्त्वं चेन्मारुत दावपावकसमस्पर्शोऽसि गात्रे मम ।

न प्राप्तं किमु तत्र चन्दनगतं शैत्यं त्वया शीलता

संसर्गेऽप्यथवा गुणो न महतां मूर्खेषु संक्रामति ॥ १७६ ॥

यद्वा । कृतमाभ्यां वसन्तमलयानिलाभ्याम् । अनयोरपि प्रभवते  
निवेदयामि प्रसवायुधाय ।

तस्या मनोज भवदीयशरायमाणैः

प्रागेव विद्धहृदयोऽस्मि भृशं कटाक्षैः ।

भूयोऽपि मां किमिति खेदयितुं वसन्तं

मन्दानिलं च भटमत्र भवान्नियुङ्क्ते ॥ १७७ ॥

किं च । न तावदेव ।

सव्यापसव्यकरकृष्टशरासमौर्वी-

विक्षिप्तनिर्भरविनिःसृतबाणवर्षैः ।

तस्यां निबद्धमनसस्तरलेक्षणायां

प्राणान्मम स्वयमसि स्मर हर्तुकामः ॥ १७८ ॥

( विचिन्त्य । ) भगवन्कुसुमायुध,

देवेऽपि त्रिपुरान्तके कृतवता वीर त्वया विक्रमं

क्षिप्यन्ते यदि मानुषे मयि शराः शौर्यं किमेतावता ।

यद्वा कस्तव वक्ष्यते रतिमुखाम्भोजासवास्वादना-

दुन्मत्तस्य हि तन्नहि प्रसजति क्षीबे विवेकः क्वचित् ॥ १७९ ॥

( परितो विलोक्य । ) अहो न कंचिदुपलक्षये मित्रजनं यस्मिन्निममान्तरं  
तापं निवेद्य संविभक्तमिव नातिविशोकमनुभविष्यामि । ( इति निर्वर्ण्य । )



कथं मम परमं मित्रं कलहंसः समापतति । (सानुस्मरणम् ।) उक्तं  
ह्यनेन तत्रावयोः संलापो भविष्यतीति । युक्तं हि मित्राणां मिथः  
संलपितुम् । कुतः ।

सुखं वा हृदि दुःखं वा स्वयं यदनुभूयते ।

मिथो विभज्य संलापैस्तन्मित्राण्यनुभुञ्जते ॥ १८० ॥

(सहर्षम् ।) सखे कलहंस, परिष्वजस्व माम् । (गाढमाश्लिष्य ।) किं  
ब्रवीषि—‘किं ज्वरित इव गात्रेषु दुःस्पर्शोऽसि’ इति । अत्रापराध्यति  
हेमाङ्गीविरहः । किं ब्रवीषि—

‘क भवान्मधुरावासी क सा रङ्गपुरीस्थिता ।

तत्कुतः कुरुषे तस्यां खेदमात्रफलं मनः ॥ १८१ ॥’

इति । सखे, मा मैवम् । सा किल रङ्गनगरादग्रजेन कलाधरेण नगर-  
मिदमानीता मासमारभ्य वर्तते । किं ब्रवीषि—‘तर्हि किमद्यापि सा  
न घटिता त्वया’ इति । (निःश्वस्य ।) सखे, शृणु परतोऽपि । घटितैव  
यावन्निष्कुटवने विघटितैव तावन्मदीयविधिदुर्विपाकेन । किं ब्रवीषि—  
‘कथं तत्कथय’ इति । श्रूयतां तावत् । ह्यः किल पूर्वरात्रे समन्ततोऽपि  
विस्मरतिमिरमलीमसस्य भूमण्डलस्य निर्णेजनाय विकिरति चन्द्रमसि  
तरलतरदुग्धजलधितरङ्गभङ्गानिव मुग्धकिरणाङ्कुरानभङ्गुरनखरचरणतला-  
भिघातविश्लथमूलफलकान्निर्गत्य मन्दुरामध्यनिरुद्धोऽपि दारुपञ्जरादव-  
धीर्य पाशबन्धमङ्गधूननैरवस्कन्द्य प्रथमचरणाग्रभागेन निरुध्य श्वगणा-  
नुष्ठुत्य त्वरितमुलङ्घ्य मन्दुराप्राकारमुत्सार्य यामिककुलमभितः संरम्भेण  
पलायमानः स्वकुलवास्तव्यघोरकान्तारसंमुखीनेन पथा सर्वमपि पौरजन-  
माकुलीकृतवान्यदैव दारुणविकृष्टलाङ्गूलो राजशार्दूलः ।

अतर्कितभयस्खलत्पदपरिक्रमाधःपत-

त्प्रमुग्धनरमस्तकप्रहृतिनिःसृतास्मारुणैः ।

कठोरकुटिलैर्नखैः स्वमनुधाविनां धन्विनां

पलाशमुकुलास्तरं प्रतिपदं वितन्वन्निव ॥ १८२ ॥

तदानीमहमपि भुक्त्वा गृहीतताम्बूलो वेशवाटं प्रति प्रतिष्ठमानो मध्ये-  
पथममुना दुष्टमृगहतकेन निरुद्धोऽस्मि । किं ब्रवीषि—‘हा हतोऽस्मि ।  
ततस्ततः’ इति । तदनन्तरमहो प्रमाद इति त्वरितमेव संनिहितं पथि-  
कमुलङ्घ्य हेमाङ्गीपितुः कामान्तकस्य निष्कुटवनमद्वितीयः प्रविष्टोऽस्मि ।  
किं ब्रवीषि—‘अद्य जीवामि प्रियसुहृल्लाभेन । ततस्ततः’ इति ।

अशृणवमथ तत्र कर्णरन्ध्रं

शिशिरसुधारसधारयेव सिञ्चत् ।

नखमुखमृदुताड्यमानतन्त्री-

मधुरनिनादमदापहारि गीतम् ॥ १८३ ॥

तदा किल रागस्वरेणापसरणपथेन गानमन्विष्यन्कामान्तकस्य गोष्ठमेव  
प्रविष्टोऽस्मि । प्रविश्य च तत्र समुत्तुङ्गधान्यकुम्भीतिरस्कृतशरीरो  
हेमाङ्गीमेव मधुरमात्मजननीनिकटे गायन्तीमपश्यम् । किं ब्रवीषि—  
‘क्व पुनस्तज्ज्येष्ठः कलाधरस्तद्भगिनी सुमुखी च’ इति ।

अन्तर्गृहं प्रविष्टोऽभूत्तज्ज्येष्ठो भार्यया सह ।

भगिनी च समं पत्या देहल्यामेव शायिता ॥ १८४ ॥

किं ब्रवीषि—‘अथ निर्विघ्नस्ते मनोरथः । यतो भर्तृव्यपगमात्प्रभृति  
कृशा दुर्बला च तज्जननी । तस्या निद्रयैव सुकरो विप्रलम्भः’ इति ।  
सम्यगुपलक्षितं भवता । यतो गायन्त्यामपि स्वदुहितरि सह शिशुभ्यां  
तज्जननी सुप्तवती । किं ब्रवीषि—‘ततः किं कृतवानस्मि’ इति । शृणु ।

श्रुत्वा श्रुत्वा श्रवणसुभगं गानमस्या मृगाक्ष्या

दृष्ट्वा दृष्ट्वा स्तनतटमपि व्यक्तमिन्दोः प्रभाभिः ।

घ्रायं घ्रायं कचपरिमलं मन्दवातोपनीतं

मग्नं हर्षाम्बुधिषु मनसा वा मया वा किमन्यत् ॥१८५॥

किं ब्रवीषि—‘किमेतावतैव हृष्टः केवलं स्थितोऽसि । दिष्ट्या संनिहि-  
तायामपि चिरकाङ्क्षितायां तस्याम्

पश्चाद्भागमुपेत्य गूढपदविन्यासं तदानीं शनै-

रेकेन प्रथमं करेण रभसादाश्लिष्य पीनौ स्तनौ ।

अन्येन द्रुतमुन्नमय्य चिबुकं तस्या गृहप्राङ्गणे

गायन्त्या हरिणीदृशः सपदि किं नाचुम्बि बिम्बाधरः ॥१८६॥

इति । सखे, किमपि न जानासि । अत्वरमाणेन परमुपगन्तव्याः कुल-  
नार्यः । यतः खल्वियमेतासां प्रकृतिः । यदुत

ज्वलतु हृदि रागवह्निर्विध्यतु मदनोऽपि मर्मणि तथापि ।

सौशील्यभङ्गभीत्या कुलनार्यः किमपि नानुमन्यन्ते ॥ १८७ ॥

अतः क्षणमात्रं निभृतमतिष्ठम् । अतः परमर्धरात्रमासीदित्यवसितगाना  
सापि तरुणी जननीपार्श्व एव शयितवती । अहमपि तदानीं निःशब्द-  
षट्मुपसृत्य मणिमयादर्शनिर्मलकपोलतलस्पर्शधन्योपधाने कठिनकुच-  
कुम्भविमर्दनिमग्नान्तरप्रच्छदपटे विटजनस्पृहणीयघनजघनसंघर्षसूचित-  
भाग्यपरिणामे हंसतूलशयने पार्श्वतो जनन्याः संविशन्तीमवाङ्मुखी-  
मेव हेमाङ्गीमपश्यम् । दृष्ट्वा च तामात्मजीवनाडीमिव सुखशयितामादाय  
हर्षचञ्चलेन हस्तयुगलेन शनैः शनैरागत्य तदेव निष्कुटवनमास्तीर्य  
तरुणदूर्वादलकोमले कस्यापि नीपतरोस्तले बहुगुणितमेव मदीयमंशुकं



शयनाय तत्रैव निवेशितवानस्मि । किं ब्रवीषि—‘किं तदानीमपि तया नोद्बुद्धम्’ इति । नोद्बुद्धमेव मद्भाग्यवशात् । यतः ।

विलुलितमृगनाभिचित्रकाङ्कं

मुकुलितमुग्धविलोचनाभिरामम् ।

दरपरिगलितैककर्णपत्रं

मुखमपिबं सुदृशस्तदा दृशैव ॥ १८८ ॥

अथ किं च ।

मन्दं मन्दमचुम्बमम्बुजदृशः स्वैरं कपोलस्थलीं

सुप्तायाः स्तनमण्डलं च कठिनं निर्विघ्नमेवास्पृशम् ।

स्वच्छन्दं मुहुरामृशं च शनकैरुत्क्षिप्य चीनांशुकं

प्रस्निग्धं पृथु शीतलं मृदुलमप्यूरुद्वयं पाणिना ॥ १८९ ॥

किं ब्रवीषि—‘धन्योऽसि । ततस्ततः’ इति । ततश्च तामाकरमिव लावण्यानाम्, अवधिमिव स्त्रीसर्गस्य, परां कोटिमिव पञ्चशरभागधेयस्य, चतुष्पथमिव तारुण्यचाकचक्यस्य, संकेतस्थानमिव सकलयुवजनहृदयवर्षाकरणविद्यायाः, चन्दनलतामिव भुजंगकुलकाङ्क्षणीयसेवानाम्, चन्द्रकलामिव सर्वज्ञमौलिलालनीयरूपधेयाम्, शरद्रात्रिमिव मलयजद्रवपाण्डुपयोधराम्, संध्यामिव सान्द्रारुणकान्तिधाराधरामवलोकयन्नतृप्तिमतैव लोचनयुगलेन दुरतिलङ्घ्यशासनेन भगवता शम्बरशासनेन रतये पुनः पुनर्नियुज्यमानः सरसकिसलयभागधेयपरिणामसद्यस्तनसुधारसनिःप्यन्दमाधुर्यगर्वसर्वकषं तदीयमधरबिम्बमास्वादयितुमभिलषामि यावदहं

तावदुद्बुध्य मुह्यन्ती विस्मयेन भयेन च ।

परितस्तरलापाङ्गं पश्यन्तीदमुवाच सा ॥ १९० ॥

किं ब्रवीषि—‘किं परुषमेव भाषितं हठादधरग्राहिणि तत्रभवति’ इति ।  
न हि न हि का प्रसक्तिरेतस्य । यदहं तदुद्धोधसमये पश्चिमत एव  
निलीनोऽस्मि । किंत्वयमुक्तिप्रकारः । यत्किल

नीतास्मि निष्कुटवने केन वा मातुरन्तिकात् ।

उत भ्रमोऽयमाहोस्वित्स्वप्नोऽयमनुभूयते ॥ १९१ ॥

किं ब्रवीषि—‘किं प्रतिपन्नं त्वया तदानीम्’ इति । अहमपि पश्चिम-  
भागादग्रत आगत्य सगद्गदमेवमवोचम्—

त्वद्दर्शनात्प्रभृति मानिनि यस्त्वदर्थ-

मङ्गान्यनङ्गशरजर्जरितानि धत्ते ।

किं त्वद्य मातृनिकटादिह भाग्यभूम्ना

नीतासि तेन करभोरु कुतो बिभेषि ॥ १९२ ॥

तदिदानीं

शिशिरय शशिकान्तशीतलाङ्गि

स्मरशरपावकतप्तमङ्गमङ्गम् ।

कथमपि परिरभ्य किं च तृष्णा-

मधरसुधाभिरपाकुरु प्रिये मे ॥ १९३ ॥

इति । अथ तदाकर्णनमात्रेण किमयमराजको जनपदः, किमयमधार्मिको  
ग्रामः, किमिदमनायकं सदनमिति निर्भर्त्स्य प्रयातुमुपक्रान्तामयमन्य  
इति मां संभावयतीति निश्चित्य पुनरपि तामवोचम्—

अये मनागप्यधरामृतार्पणादनङ्गसंतापमपाकुरु प्रिये ।

क यासि बद्धाङ्गलिरस्मि पश्य मां प्रसीद हेमाङ्गि भुजंगशेखरे ॥ १९४ ॥

इति । तदा मदीयनामश्रवणसमनन्तरम्

उत्पुलकगण्डमण्डलमुद्भिन्नप्रणयपिशुननयनान्तम् ।

मुखमुन्नमय्य किञ्चिन्मुग्धाक्षी मामुदैक्षत तदानीम् ॥ १९५ ॥

अवेक्षमाणामथ तां मृगाक्षीमालम्ब्य हस्ते सरसाङ्गुलीके ।

न्यवेशयं नीपतरोरधस्तान्मञ्चे मदीयेन कृतेंऽशुकेन ॥ १९६ ॥

अतः परं च ।

उन्निद्रचन्द्रकरसंयुतनीपमूल-

मुद्भिन्नबालतृणकोमलभूविभागम् ।

कान्ते विविक्तरमणीयमिदं वनान्तं

पश्यामि जारमिथुनस्य विहारयोग्यम् ॥ १९७ ॥

इत्युदीरयतैव मया दीयमानं ताम्बूलं मदीयमिवाशयमङ्गीकुर्वतीमङ्ग-  
मेवारोप्य किञ्चिदिव कपोलपालीमचुम्बम् । कथञ्चिदिव स्तनभरममर्द-  
यम् । अनन्तरं च ।

तत्तद्देशनिवेशितैर्नखमुखैः सा रञ्जिता तत्क्षणं

प्राप्तस्त्वं चिरलिप्सितोऽद्य विधिनेत्युक्त्वा विलज्जं मुदा ।

स्वैरसंसिदुकूलदृश्यजघनाभोगा कराभ्यां बला-

दुत्तानं विनिपात्य मां यदकरोदद्यापि तन्मे हृदि ॥ १९८ ॥

सखे, किं बहुना ।

उद्यन्मन्दस्मितमुखमुपक्रान्तकापोतनादं

किञ्चिन्मीलन्नयनकमलं केशनिर्यत्पसूनम् ।

नृत्यत्कुम्भस्तनभरपरिक्लान्तमध्यं च तस्यां

क्रीडन्त्यां मे हृदयमवशं जातमानन्दभूम्ना ॥ १९९ ॥

किं ब्रवीषि—‘अहो बहोः कालात्फलितं तव मनोरथेन’ इति  
(खेदमभिनीय ।) फलितं भग्नं च । किं ब्रवीषि—‘कथं तत्कथय’ इति



यावन्नास्वादयाम्यस्या रतान्तेऽधरपल्लवम् ।

तावद्भ्युष्टा निशेत्येषा गृहं प्रति गता सखे ॥ २०० ॥

किं ब्रवीषि—‘कुतस्ते खेदः । युक्तं नन्विदं जारिणीनाम्’ इति । शृणु सखे, मम खेदकारणम् । अद्य किल तां देवरः पतिगृहं गमयिष्यति । उक्तं हि तथा तदानीं

यदद्य मां नेष्यति देवरस्तत्कुतः पुनः स्यात्तव संगमो मे ।

अतः क्षणार्ज्जीवितनायकस्य गृहं गतां श्रोष्यसि मामधन्याम् ॥ २०१ ॥

इति । किं ब्रवीषि—‘जीवितनायकस्येत्यन्यदपि व्यज्यते । तद्विहन्त-  
व्यमेव तस्याः पतिगृहाभिगमनम्’ इति । एवमेतत् । प्रेषितस्तत्र  
मन्दारकः किं करोतीति न जाने ।

प्रथमतः प्रकटय्य दृशोः पुरो

हृदि विलिख्य विलिख्य ततः स्मरः ।

उपगमय्य कथंचिदपि प्रियां

विघटयन्नधुना मयि दारुणः ॥ २०२ ॥

तन्नातिचिरेण कालेन सांशयिकशरीरो भविष्यति ते वयस्यः । किं  
ब्रवीषि—‘समाश्रसिहि समाश्रसिहि । कस्तव मन्दारकेऽपि संघट्टना-  
चतुरे विषादसमुन्मेषः । किं विस्मृतं तदीयं कौशलम्, यः किल  
दुर्लभयापि मम बल्लभया कालिन्द्या मां योजितवान्’ इति ।

अपि मन्दारके तत्र प्रवृत्ते दृष्टकौशले ।

अभाग्योऽयमिति स्वस्मिन्निश्चित्य व्यथते मनः ॥ २०३ ॥

किं च ।

आलापानवकर्णयामि सुदृशां तामेव चित्ते स्मर-

न्संलापं च सुहृज्जनैर्विरचये तामेव चित्ते स्मरन् ।

आ कल्याच्च गतागतानि कलये तामेव चित्ते स्मर-

न्काष्ठामप्यहह क्षिपामि युगपत्तामेव चित्ते स्मरन् ॥२०४॥

किं ब्रवीषि—‘अलं विषादेन । गवेषयिष्यते कृतकृत्यो मन्दारकः । तदस्मिञ्जिह्वातले निमिषमास्व’ इति । बाढम् । उपवनस्य विनिर्गमनपथमादेशय । किं ब्रवीषि—‘इत इतो भवान्’ इति । सखे, पश्य रमणीयतामुपवनस्य ।

पैकानि प्रच्यवन्ते क्रमुकविटपिनामुच्छ्रितानां फलानि

स्पन्दन्ते राजरम्भाः फलभरनमिता वाति मन्दानिलोऽपि ।

संदृश्यन्ते विपाकच्युतमधुरफलव्याप्तमूला रसाला

भारेणामी फलानां युवतिकुचभरस्पर्धिनो नालिकेराः ॥२०५॥

कथमियमुद्यानपालिका सुचरिता समापतति । सखि, किं ब्रवीषि—

‘कथमनासाद्य माधवीमण्डपमविश्रम्य तत्रत्यसैकतवेदिकायामननुभूय

च पुरोपवनसौभाग्यं केवलमपावर्तते तत्रभवान्’ इति । सखि, प्रिया

वृत्तान्तहारिणं मन्दारकमनुवर्तते हृदयम् । तदेतदेवं क्रियते । वि

ब्रवीषि—‘स किल मया भवन्तमन्विष्यन्नुपवनमेव प्रवेशितः; पश्चि

मतो माकन्दमूले मृगयते । पश्य’ इति । सखे कलहंस, तत्रैव

गच्छावः । ( विलोक्य सहर्षगद्गदम् । ) एहि मन्दारक, एहि । वि

ब्रवीषि—‘दिष्ट्या वर्धसे वयस्य’ इति । वद सखे मन्दारक, किमा

सादिता सा मम प्राणनाडी । किं ब्रवीषि—‘न केवलमासादिता



शारिकया कृतसमया च पुनरस्मिन्नुपवने' इति । (सहर्षम् ।) कथं विघ्नितमस्याः पतिगृहाभिगमनम् । किं ब्रवीषि—'मदुल्लिखितैरेव क्षुतादिभिः प्रकारैः । किं च तावदेव दैवज्ञेनापि मालवेन गृहीतोत्कोचेन मासत्रयं यात्रोचितवासरालाभशंसिना वञ्चितो बन्धुवर्गः । निष्कामितश्च तदीयो देवरः' इति । सखे, दुष्करेण कर्मणानन्दनीयोऽसि । कलहंस, किं ब्रवीषि—'किं न जानीमो मन्दारकस्य कौशलम् । जितमद्य ते मनोरथेन । इयं यदि मासत्रयमत्र स्थास्यति, तदा त्वदुपभोगचिह्नशङ्कनीयामेनां न विस्रम्भेत बन्धुजनवर्गः । न संमन्येत पुनरस्याः संसर्गम् । निन्देदपि ततो गूढमिव प्रकाशमिव । अथ नातिचिरेण कालेन प्रकटं भवेदस्याश्चरितम् । प्रकटिते च तस्मिन्परित्यजेदप्येनाम् । परित्यक्ता चेयं भवन्तमेव भजेत यावज्जीवम् । भवानपि वेशवाट एव स्थापयन्निर्धन इव निधिं सानुरागमनुभविष्यति करगतमिदं स्त्रीरत्नम्' इति । कलहंस, ममाप्येवमेवाशयः । मन्दारक, कथय विस्तरेण कथमासादिता मे दयिता शारिकया । किं ब्रवीषि—'निष्क्रान्ते च देवरे मेघमुक्तेव चन्द्रलेखा प्रसादमुपेयुषी भवन्तमेव हृदि चिन्तयन्ती तदेव निष्कुटवनं प्रविश्य गतमत्र मदगजगामिना, संलपितमत्र चाटुवचनेन, प्रणतमत्र प्राणमुहृदा, परिरब्धमत्र रतिपण्डितेन, विहृतमत्र विश्रमवतेति च स्वेनैव मुहुर्मुहुरावर्तयन्ती विरहखेदविह्वलाङ्गतया भृशालसेन पदविन्यासेन गतागतानि कलयन्ती सौशील्यभङ्गभीरुतया सखीजनाय वक्तुमपि हृदयगतमर्थमपारयन्ती प्रगल्भतया च कथमपि मदनविकारमन्तरेव परिहरन्ती पुनरपि निष्कुटवनादागत्य भवनबहिर्द्वारपर्यन्त-भुवमुपजातदेवरप्रवासादिवृत्तान्तविज्ञापनाय नायकनिवासदेशाभिज्ञां कांचिदपि संचारिकामुपलब्धुमिव परितोऽपि तरलतरमक्षि विक्षिपन्ती



हेमाङ्गीमत्प्रेषितायाः शारिकाया दिष्ट्या विजन एव नयनगोचरमागत-  
वती । अनन्तरं च परस्परमप्युक्तिप्रत्युक्तिपरिचितमनसोरनयोः कुलं  
शीलं नाम च विदितमासीत् ।

तदनु तव कथायां प्रस्तुतायां प्रसङ्गा-

त्किमिति किमिति भूयः पृच्छती सानुरागम् ।

पुलकमुकुलभिन्नां गण्डपालीं तदानीं

चकितमपिदधे सा चञ्चलाक्षी करेण ॥ २०६ ॥

अथ पतिगृहदासी सेयमुद्दिश्य किञ्चि-

न्नगरमिदमवाप्ता मामपि ज्ञातपूर्वा ।

अगमदिति तदानीं वञ्चयित्वा स्वबन्धू-

न्भवनवननिकुञ्जं प्राप सार्धं तथैव ॥ २०७ ॥

तत्र च सा हेमाङ्गी विविक्ततया भवनोद्यानस्य, विजृम्भिततया च  
विषमायुधपारवश्यस्य, विस्रग्मणीयतया च प्रियतमगुणानुरोधिवचनायाः  
शारिकायाः, निर्विशङ्कमिदमवादीत्—‘सखि शारिके, जानामि तव  
भुजङ्गशेखरे मैत्रीसंपदम् । जानामि तव वैदग्ध्यं विनयभूषितत्वं च ।  
तदिदानीमनितरसंवेद्यं किमपि वचनमभिधास्ये । तदवधार्यताम्’ इति ।  
शारिका च तदाकर्ण्य ‘सखि हेमाङ्गि, हृदयान्तरमहं भुजङ्गशेखरस्य ।  
तत्कथय विश्रब्धम्’ इत्यवोचत् । अनन्तरं च

‘वासो मासत्रितयमिह मे मालवेनोपदिष्टः

पत्युर्गेहं प्रति बहुमतः प्रस्थितो देवरोऽपि ।

इत्थं सत्यप्यहरिति परं वर्तते विघ्न एक-

स्वत्संपर्के दयित भवतः किंतु चेतो न जाने ॥ २०८ ॥

इति वक्तव्यो मत्प्राणनाथः' इत्यभिहिते हेमाङ्ग्या, 'सखि, स्वद्विरहा-  
सहेन भुजंगशेखरेण कथमपि संघट्टनीया प्रेयसीति प्रार्थितस्य प्रियसु-  
हृदो मन्दारकस्य वचनमनुरुध्य मालवेन विघ्नितस्तव पतिगृहवासः ।  
मया च तव समीपमागतम् । अतस्तव विदितमेव भुजंगशेखरस्य  
हृदयम् । अहमिदानीमिमं वृत्तान्तं मन्दारकाय निवेद्य पुनरागमिष्यामि  
तव मनोविनोदनाय' इत्यभिधाय शारिका, निर्गत्य च तदीयभवना-  
दुक्त्वा च मां प्रति वृत्तान्तमिममवश्यमद्य पूर्वरत्रे मन्दिरोद्यानमाने-  
ष्यामि हेमाङ्गीम्, तत्रैव संनिधातव्यं भुजंगशेखरेण सह भवतेति  
कृतप्रतिज्ञा पुनरपि तत्र गतवती' इति । सखे मन्दारक, सम्यगुपकृतं  
भवता । अत्रैव प्रच्छायशीतले माकन्दमूले दिनशेषं यापयामि यावद-  
भिगमिष्यति सा सह शारिक्या मे प्राणनाडी । मन्दारक, किं ब्रवीषि—  
'कथमनया पतिगृहमधिवसन्त्या हेमाङ्ग्या प्रागेव कृतो रागोद्भेदः ।  
कथय । श्रोतुमिच्छामि' इति । श्रूयतां तावत् । पुरा किल कदाचिदहं  
कुतूहलादनेन सवयसा कलहंसेन सह चरन्नभितः प्रसृतो कवेरकन्यास-  
लिलसमुच्चलितकोमलकुमुदकह्वारकलिकासंसर्गसुरभिलतरङ्गपवनापनीय-  
मानमुरतपरिश्रमसुललिततरुणीशतविलासोचितविविधसौधशृङ्गां रङ्ग-  
नगरीमुपगतवान् ।

यत्र कमलामनोहरमीडे भुजगाधिराजपर्यङ्कम् ।

कुलधनमिक्ष्वाकूणां कुवलयदलनीलमादिमं तेजः ॥ २०९ ॥

तत्र च कदाचन रथ्यामुखे रजतगिरिशृङ्गमिव समुत्तुङ्गं कमपि तुरङ्ग-  
मधिरुह्य महोत्सवमनुभवन्तं रङ्गनायकमभिवन्द्य प्रतिनिवर्तमानां कयापि  
हृदयान्तर्भूतया प्रतिनिवेशिन्या सलीलमालम्बितसव्यकरपल्लवामखिल-  
युवलोकवशीकरणविद्यामानङ्गीमिव हेमाङ्गीमपश्यम् । सखे, किमन्यत् ।  
वदानीं हि



हृदयं तथा मदीयं तस्या लावण्यसागरे मग्नम् ।  
तप्तं यथा भविष्यति तद्गतमदनास्त्रवाडवशिवाभिः ॥ २१० ॥  
किंच ।

विक्षिप्तमुत्कलिकया त्रपया निरुद्धं  
प्रेम्णा विनिश्चलमथाकुलितं भयेन ।  
तस्याः सरोजदलमुग्धदृशः सलील-  
मालोकितं विविधमन्वभवं तदानीम् ॥ २११ ॥

तदनु नियन्त्रित इव तदीयकटाक्षेण, निराकृत इव मदनशरवेगेन, निरुद्ध  
इव प्रथमरसपूरेण, केवलं पदात्पदमपि चलितुमपारयन्नप्रभवन्नात्मनोऽपि  
तत्रैव क्षणमतिष्ठम् । सा च तरुणी किञ्चिदिव साचीकृतेन वदनेन परतो  
मयि पर्यस्तलोचना पुरतस्तु विषमविन्यासपरिस्वलितपदरणन्मञ्जीरा  
मन्दंमन्दमाविवेश मन्दिरम् ।

हृदये सुदृशा हृते मदीये विदितं मे न किमप्यभूत्तदानीम् ।  
चरितं परतस्तनं विबोद्धुं कलहंसो मदनोऽपि वा ममालम् ॥ २१२ ॥  
कलहंस, किं ब्रवीषि—‘तस्यास्त्वं मदन एव’ इति स्मरसि सखे, सर्व-  
मपादानम् । शृणु मन्दारक, तदनु कतिपयकालमस्या भवनोपान्तर-  
ध्यामुखसंचारिणि मयि पश्यन्त्येव मम हृदयमुन्नीय किमपि पद्यमारचय्य  
नखमुखेनैव नवकिसलये विलिख्य चन्द्रिकया नाम संचारिकया सम-  
र्पितवती । यत्किल

लब्धव्या रसिकेन चन्दनलता सा चेन्न लब्धुं क्षमा  
द्वीपे भीमभुजंगमावृततया किं तस्य हीनं ततः ।

सारज्ञैरुपलालनीयमनघं सौरभ्यमभ्येयुषी

मोघा दुर्विधिना कृता परिणतौ सा केवलं निन्द्यते ॥ २१३ ॥



इति । अनन्तरमिदमवलोकयन्नहं तस्या हरिणीदृशो यातर इत्यवेतनाः  
पिशुनाः, ननान्दर इत्यरज्जुकृतास्ताडिन्यः, श्वशूरित्यलोहमयी शृङ्खला,  
पतिगृहमित्यराजपुरुषकृतं कारागृहमिति च निश्चित्य सखि चन्द्रिके,  
यदि मातृगृहमागमिष्यति तव प्रियसखी तदानीमयमपि तस्या विरह-  
दासो भविष्यति माथुरो भुजंगशेखर इति प्रतिनिवर्त्य चन्द्रिकां विषा-  
दमात्रशरणः कथंचिदनेन कलहंसेन समाश्रसितो बलवन्मम नगरमिद-  
मानीतः । मन्दारक, किं ब्रवीषि—‘अतः परं विदितमेव’ इति ।  
(परितो विलोक्य ।) कथमियं मरालिकायाः सहचरी मयूरिका समुच्चि-  
नोति कुसुमानि किसलयानि च । तन्मन्ये मरालिका ताम्यति मदनेन ।  
भवतु । पृच्छामि । मयूरिके, किमेतत् । किं ब्रवीषि—‘मरालिकायाः  
शिशिरोपचाराय । ईदृशी खलु तस्या दशा ।

पुष्पाण्यङ्गविवर्तनेन शयने ताम्यन्ति शुष्यन्ति च

छिद्यन्ते करयोर्मृणालवलयान्यासाद्य शोषं क्षणात् ।

काथो बुद्बुदफेनिलस्तनतटे गन्धद्रवो दृश्यते

तन्व्या हन्त न वेद्मि किं लिखितवान्फाले कठोरो विधिः॥२१४॥

सिञ्चत्यस्या हिमजलकणैः शश्वदङ्गानि सख्यः

॥ २१४ ॥ सद्यो लूनाम्बुजदलमयैस्तालवृन्तैर्व्यजन्ति ।

भूयो भूयः किसलयमयीं कल्पयन्ते च शय्यां

किंच न्यस्यन्त्युरसि सरसीशीकरार्द्रा मृणालीः ॥ २१५ ॥

इति । सखि मयूरिके, केन वा यूना मरालिकाया विरहः । किं

ब्रवीषि—‘केन वा पुनरन्येन भविष्यति मरालिकाया विरहः’ इति ।

मन्दारक, किं ब्रवीषि—‘कलहंसमिव स्पृशति वचनमस्याः’ इति ।

कलहंसमेवेति कथय । सखे कलहंस,



प्रोषितो यो मनोजेन शोषितो यत्कृते पुरा ।

अद्य ते तस्य विरहात्खिद्यते सा मरालिका ॥ २१६ ॥

तदनुचितमुपेक्षितुमेषा भवता ।

यावन्नास्या वियोगाग्निः प्रशान्तिमुपगच्छति ।

पीताधरदला तावदियमालिङ्ग्यतां त्वया ॥ २१७ ॥

किञ्च शापितोऽसि । मदनेन मत्प्रणयेन च । किं ब्रवीषि—‘अहो वचनमतिप्रसक्तं वयस्यस्य । किमन्यदुत्तरमेतस्य । इतो गम्यते यत्र मरालिका’ इति । सखि मयूरिके, नय कलहंसं यत्र तव प्रियसखी सीदति । मन्दारक, किं ब्रवीषि—

‘निष्क्रान्तः कलहंसः कान्तागृहमभि समं मयूरिकया ।

किञ्च चरमाचलं प्रति दिनलक्ष्म्या साकमहिमांशुः ॥ २१८ ॥’

इति । ( परितो विलोक्य । ) एवमेतत् । पश्य ।

प्रसाद्य कुपितामिव प्रथमतः प्रियां पद्मिनी-

मुपेत्य परिरम्भणं तदनु दिग्वधूनां चिरम् ।

विहर्तुमनुरक्तया सह दिनश्रिया सांप्रतं

विविक्तमिव पश्चिमं गिरिमुपैति मन्ये रविः ॥ २१९ ॥

संप्रति हि ।

भानोः पश्चिमशैलकन्दरकुटीमभ्येयुषः संभ्रमा-

त्संध्यारागमिषेण किं विगलिता भान्ति त्विषः पञ्चषाः ।

किञ्चैषा कृतनिश्चयेन कवलीकर्तुं महीमण्डली-

माक्रान्ता प्रथमं घनेन तमसा नील्य तमालाटवी ॥ २२० ॥

सखे, किं ब्रवीषि—‘कथं पश्यत एव जगतः प्रसृतमन्धकारेण ।



इदानीं वस्तूनां बृहदणुविभागानपहर-

त्समीकुर्वन्निम्नोन्नतमपि जगत्पन्धतमसम् ।

मुदं वासोमाल्याभरणरुचिसाधारणतया

विधत्ते संकेतस्थलमभिसृतानां मृगदृशाम् ॥ २२१ ॥

इति । पश्य सखे, कथमियन्तमपि समयं विलम्बते मम प्रियतमा ।

यद्वा दुर्लभ एव कुलस्त्रीणामुपगमावसरः । अयि, किं करोमि ।

अभिनवकज्जलमसृणो निखिलं जगदावृणोति तिमिरौघः ।

मम च पुनरन्तरङ्गं मदनज्वरशोकसंभवस्त्वपरः ॥ २२२ ॥

सखे, किं ब्रवीषि—‘क्षणमात्रं प्रतीक्षस्व । यतः ।

तिमिरच्छिदा करेण त्वरयन्नभिसारिणीस्तरुणीः ।

इन्दुरुदयमधिरोहन्कुरुते मुदमद्य समयिनां यूनाम् ॥ २२३ ॥

इति । ( पुरतो विलोक्य । ) कथमुदितं कुमुदवलयबन्धुनेन्दुना । एष खलु

उद्यन्नेव कलात्मनानुकुरुते तां मद्वियोगात्कृशां

पश्चात्तन्निटिलस्य च श्रियमसावर्धोदितः सेवते ।

तद्वक्रोपमया प्रहृष्यति शशी पर्याप्तबिम्बोऽधुना

तामेव स्मरयन्नयं प्रियतमां मन्ये दृशोरुत्सवः ॥ २२४ ॥

किंच ।

आकर्ष्यन्ते मदकलरणत्कोकिलव्याहतानि

स्त्यायन्ते च स्फटिकविमलाः सर्वतश्चन्द्रपादाः ।

अर्धोन्मीलत्कुमुदमुकुलामोदगर्भश्च वायुः

सर्वं रम्यं भवति यदि मामेप्यति प्रेयसी च ॥ २२५ ॥

किं ब्रवीषि—‘इतो रक्ताशोकमूले पदशब्द इव श्रूयते । स तदीयो



वा पुनरन्यदीयो वेति निभृतौ जानीवः' इति । ( किञ्चित्परावृत्त्य । सह-  
 र्षम् । ) कथमितः शारिका समापतति । भवितव्यं च तदनुयायिन्या  
 मम बलभया । मन्दारक, किं ब्रवीषि—'सखि शारिके, किमासीत्'  
 इति । शारिके, किं ब्रवीषि—'इयमद्य हेमाङ्गी पुष्पिण्यभूदिति विप्र-  
 लब्धया बन्धुतया बहिस्त्यक्ता मुधापतिकुलदासीभूतया मयैव सहायवती  
 कृता हेमाङ्गी । तदनन्तरमस्तंगते सवितरि विसृत्वरे च कज्जलकालिम्नि  
 तमस्काण्डे मन्दमेव विनिर्गत्य मन्दिरान्तरादुपवनमिदं गतमावाभ्याम्'  
 इति । सखि शारिके, बहूपकृतं त्वया भुजंगशेखरस्य । ( ससंभ्रममुप-  
 सृत्य । ) सखे मन्दारक,

कुवलयदलनीलस्निग्धचेलाभिरामा

कथमुडुपतिलेखा कालकालंकृतेव ।

॥ ११११ ॥ अमुखरमणिकाञ्चीनूपुरेयं पुरो मे

सरिदपकलहंसीसारसेवाविरासीत् ॥ २२६ ॥

पश्य । सखे, पश्य ।

नेयं नारी कुसुमधनुषश्चायकी चापवल्ली

बद्धा मुग्धस्मितरुचिमिषादानने चामरेण ।

॥ १११२ ॥ हस्तालम्बादिव युधि मुहुर्येन मध्ये कृशेयं

वेणीव्याजादिह विरचिता दृश्यते यच्च मौर्वी ॥ २२७ ॥

किञ्च ।

आस्ते कुत्रचिदम्बरं हिमकरः कादम्बिनी च क्वचि-

द्रापी क्वापि चकास्ति मीनमिथुनं कोकद्वयं चान्यतः ।